

ఓం భూర్భువః స్వః తత్సవితుర్వరేణ్యం భర్గోదేవస్య ధీమహి ధియోయోనః ప్రచోదయాత్



ప్రఖర ప్రజ్ఞ

యుగశక్తి గాయత్రి



సజల శ్రద్ధ

ఓం వందే భగవతీం దేవీం శ్రీరామంచ జగద్గురుం

పాదపద్మే తయోః శ్రిత్యా ప్రనమామి ముహూర్ముహూః

<p>సంకల్పం - సంరక్షణ వేదమూర్తి, తపోనిష్ఠ, పండిత శ్రీరామ శర్మ ఆచార్య శక్తి స్వరూపిణి మాతాభగవతీ దేవి శర్మ</p>	<div style="text-align: center;">యుగశక్తి గాయత్రి</div> <p>బ్రహ్మ గాయత్రీ - బ్రహ్మవై గాయత్రీ (శతపథ బ్రాహ్మణం, ఐతరేయ బ్రాహ్మణం). అనగా - బ్రహ్మయే గాయత్రి. గాయత్రియే బ్రహ్మ. గాయత్రీ సర్వకామధుక్. అనగా - గాయత్రి సమస్త కోరికలనూ తీర్చే దేవత.</p> <p>గంగవంటి తీర్థం లేదు. తల్లివంటి దైవం లేదు. గాయత్రివంటి మంత్రం లేదు. గాయత్రియే తపస్సు. గాయత్రియే యోగం. గాయత్రియే ధ్యానం. గాయత్రియే సాధన. గాయత్రియే బ్రహ్మవర్చస్సు. గాయత్రీ మహా మంత్రం సర్వ దేవతా స్వరూపం, సర్వశక్తిమంతం, ఆత్మోత్కర్షకు సర్వోత్తమ సాధనం.</p> <p>గాయత్రీ మహా మంత్రం సమస్త మంత్ర శాస్త్రానికీ ప్రాణం, బీజం, ఉద్గమం, మర్మం. ఆగమాలు, నిగమాలు, వేదాలు, తంత్రాలు - అన్నీ గాయత్రీ బీజశక్తికి వికసిత రూపాలు.</p> <p>ఆత్మబలాన్ని అభివృద్ధిపరచే అద్భుత సాధన గాయత్రీ ఉపాసన. ఆత్మబలసంపన్నులే మహామానవులు, నర రత్నములు, సిద్ధపురుషులు. ఆత్మ కళ్యాణానికీ, లోక కళ్యాణానికీ, యుగ పరివర్తనకూ దివ్య సాధనం ఆత్మబలం.</p> <p>నిరుపమానమూ, పరమాద్భుతమూ, అనంతమూ, అప్రమేయమూ అయిన గాయత్రీ సాధన మన వైజ్ఞానిక, సామాజిక, ఆధ్యాత్మిక, భౌతిక జీవనాన్ని సుఖమయం, సమృద్ధం, సఫలం, సార్థకం చేసే కామధేనువు, కల్పవృక్షం.</p> <p style="text-align: center;">★★★</p> <div style="border: 1px solid black; padding: 10px; text-align: center;"> <p>పాఠక బంధువులకు ఆహ్వానం</p> <p>గాయత్రి మహిమలోని వివిధ కోణాలను సరళంగా, సంగ్రహంగా అందించే ప్రయత్నం జరిగింది ఈ ప్రత్యేక సంచికలో. ఈ సంచికపై తమ అమూల్య అభిప్రాయాలను పంపవలసిందిగా పాఠక బంధువులందరినీ సాదరంగా ఆహ్వానిస్తున్నాం.</p> </div>
<p>ప్రధాన సంపాదకులు డాక్టర్ ప్రణవ్ పండ్యా సంపాదకులు కందర్ప రామచంద్ర రావు</p>	
<p>సంపుటి 8 - సంచిక 2 జూన్ 2007 సర్వజిత్ అధిక జ్యేష్ఠ-నిజ జ్యేష్ఠ విడిప్రతి రూ॥ 8.00 సం॥ చందా రూ॥ 90 3 సం॥ చందా రూ॥ 250 10 సం॥ చందా రూ॥ 750 శాశ్వత చందా రూ॥ 1800</p>	
<p>Please send drafts in favour of SRI VEDAMATA GAYATRI TRUST BUSINESS DIVISION, HYDERABAD</p>	
<p>సలహాలు, సూచనలకు : శ్రీ అశ్వినీ సుబ్బారావు 040-32986922</p>	

గాయత్రీ మంత్రం అపౌరుషేయం.

యుగశక్తి గాయత్రి - గాయత్రీ జయంతి ప్రత్యేక సంచిక - జూన్ 2007

విషయ సూచిక

ముఖచిత్రం : గాయత్రీ మాత

1. సంపాదకీయం : యుగశక్తి గాయత్రీ
2. విషయ సూచిక
3. పరమ పూజ్య గురుదేవుల అమృతవాణి
4. మహాత్ముడుగా మారిన మందమతి
5. గాయత్రీ విద్యయే ప్రాణ విద్య
6. దేవ సంస్కృతి దర్శనం - గాయత్రీ మంత్రం
7. అక్షయపాత్రను అందించిన గాయత్రీ మాత
8. అందరిలో బ్రాహ్మణత్వాన్ని నింపే అమృతం
9. గాయత్రీ సిద్ధి పొందిన బూటీసిద్ధ మహారాజ్
10. గాయత్రీ మంత్రసిద్ధిలోని వైజ్ఞానిక రహస్యం
11. గాయత్రీ మాత వరం - అంతరిక్ష యాత్ర
12. సర్వసిద్ధులకూ జనని - గాయత్రీ
13. గాయత్రీ మంత్రం ఒక సామూహిక ప్రార్థన
14. కొత్త జన్మ ఇచ్చిన గాయత్రీ ఉపాసన
15. బ్రహ్మవర్చస్సును ప్రసాదించే గాయత్రీ సాధన
16. మనిషిని సిద్ధపురుషునిగా మార్చే మహా మంత్రం
17. గాయత్రీ మంత్రంతో గుండెజబ్బులకు చికిత్స
18. ప్రజ్ఞావతారంగా యుగశక్తి గాయత్రీ
19. గాయత్రీ తీర్థం, శాంతికుంజ్
20. బ్రహ్మవర్చస్ శోధ సంస్థాన్
21. దేవ సంస్కృతి విశ్వవిద్యాలయం

★★★

చందాదారులకు విజ్ఞప్తి
తమ ఫోన్ నంబర్లను కార్డు ద్వారా మాకు
తెలుపవలసిందిగా చందాదారులకు
విజ్ఞప్తిచేస్తున్నాము.

శాంతికుంజ్ లో తెలుగులో ప్రత్యేక సాధనా శిబిరం

ఆగస్టు 20 నుండి 30 వరకు

శాంతికుంజ్ లో ఆగస్టు 20 నుండి 30 వరకు

తెలుగులో “తొమ్మిది రోజుల సంజీవినీ విద్యా శిబిరం” నిర్వహించబడుతోంది. శిబిరంలో పాల్గొనగోరే సాధకులు శాంతికుంజ్ దక్షిణప్రకోష్ఠ (సౌత్ సెల్) నుండి ముందుగా అనుమతి పొందవలసి ఉంటుంది. ఈ శిబిరం తెలుగు మాట్లాడే పరిజనుల కోసమే ఉద్దేశించబడింది. పిల్లలు, వృద్ధులు, రోగులు శిబిరంలో పాల్గొనడానికి దరఖాస్తులు పంపనవసరం లేదు.

★★★

ప్రత్యేకతలు

- ❖ శిబిరంలో 24000 గాయత్రీ మంత్ర జపం (లఘు అనుష్ఠానం).
- ❖ 24 విషయాలపై తెలుగులో ప్రవచనాలు.
- ❖ 27 కుండముల యజ్ఞశాలలో రోజూ యజ్ఞం.
- ❖ 1926 నుండి నిరంతరంగా వెలుగుతూన్న అఖండ జ్యోతియొక్క నిత్య దర్శనం.
- ❖ త్రికాల సంధ్యావందనం.
- ❖ ప్రతిరోజూ ప్రజ్ఞా యోగ వ్యాయామం.
- ❖ విశ్వామిత్ర మహర్షి తపస్థలం.
- ❖ గంగ ఒడిలో, హిమాలయం ఛాయలో.
- ❖ సప్తఋషుల తపస్థలం.
- ❖ ప్రతిరోజూ గంగ స్నానం.

★★★

గాయత్రీ ఆది మంత్రం.

పరమపూజ్య గురుదేవుల అమృతవాణి
గాయత్రి నాకిచ్చిన ఏడు వరాలు

విశ్వామిత్రుని తరహాలో ప్రయత్నించా లని నాకు అనిపించింది. నేను ఆ కృషిలో నిమగ్నం అయినాను. పరిశోధన జరిగిన తర్వాత ఏదయినా లభిస్తే, మీరుకూడా గాయత్రీ ఉపాసన చేయండి అని ప్రజలకు చెప్పతాను; ఏదీ లభించకపోతే, గాయత్రీ ఉపాసన చేయవద్దని చెప్పతాను - అని అనుకున్నాను. ఇది ప్రయోజనకరమైనదని మా జీవాత్మ ఆజ్ఞాపించింది. గాయత్రీ ఉపాసన సక్రమంగా చేపట్టిన వ్యక్తికి లాభమే లాభమని మేము నిర్ణయించాము.

గాయత్రీ ఉపాసనవల్ల ఏడు ప్రయోజనాలు

గాయత్రీ ఉపాసనవల్ల కలిగే ప్రయోజనాలు ఇలా వర్ణించబడ్డాయి -

స్తుతా మయా వరదా వేదమాతా ప్రచోదయంతాం.... ఆయు: ప్రాణం ప్రజాం పశుం కీర్తిం ద్రవిణం బ్రహ్మవర్చసమ్... (అధర్వవేదం 11-71-1).

గాయత్రీ ఉపాసనవల్ల ఆయుష్షు, ప్రాణం, సంతానం, పశు సంపద, కీర్తి, ద్రవ్యం, బ్రహ్మవర్చస్సు లభిస్తాయన్నది దాని భావం.

మేము మా జీవితమనే పరిశోధనాలయంలో ఈ సత్యాన్ని నిరూపించాము. గాయత్రీ ఉపాసనవల్ల ఆ ఏడు లాభాలూ కలుగుతున్నాయన్నమాట నిజమేనని మేము మా జీవితంలో పరీక్షించి కనుగొన్నాము.

మా వయస్సు 350 సంవత్సరాలు

గాయత్రీ ఉపాసనవల్ల మనిషి ఆయుర్దాయం బాగా పెరుగుతుంది. ఎంత పెరుగుతుంది ? మేము చెప్పలేము. అయితే, మా గురువు గారి ఆయుర్దాయం 600 సంవత్సరాలకు తక్కువ కాదని మా నమ్మకం. మా

ఆయుర్దాయం కూడా చాలా హెచ్చు. మాకు 70 సంవత్సరాల వయస్సు. అది నిజం కాదు. మా వయస్సు 350 సంవత్సరాలు. $70 \times 5 = 350$. ఎందువల్ల అంటే - అయిదుగురు వ్యక్తులు కలసి చేసే పనిని మేము మా జీవితంలో ఒంటరిగా చేశాము.

(1) ఒక వ్యక్తి జీవితమంతా మరో పని చేయకుండా వ్రాసినా - మేము వ్రాసినన్ని గ్రంథాలను వ్రాయలేడు.

(2) మేము జీవితంలోని అత్యధిక సమయంలో రోజుకు 6 గంటలు ఉపాసన చేశాము.

(3) మేము సంస్థను నిర్మాణం చేశాము. మమ్మల్ని గురూజీ అని పిలిచేవారూ, మమ్మల్ని చూచినవారూ, మా మాట విన్నవారూ, దాన్ని గౌరవించేవారూ, మావద్ద దీక్ష తీసుకున్నవారూ కోట్లాదిగా ఉండవచ్చు. 30 సంవత్సరాలలో ఇంత పెద్ద సంస్థను నిర్మాణం చేయడం చరిత్రలో ఎన్నడూ జరగని పని.

చనిపోయిన తర్వాత కొందరు ఆ పని చేశారు. ఏసు క్రీస్తు మరణించిన తర్వాత సెంట్ పాల్ క్రైస్తవ మతాన్ని విస్తరింపజేశాడు. బుద్ధ భగవానుని మిషన్ ఆయన జీవిత కాలంలో వ్యాపించలేదు. అశోక చక్రవర్తి తన రాజ్యమంతటినీ బుద్ధ ధర్మం కోసం వినియోగించాడు. అప్పుడు ఆ ధర్మం విస్తరించింది.

(4) మేము సదా మరో లోకంలో ఉన్నాము. సంతోలవద్ద, జ్ఞానులవద్ద, తాపసులవద్ద గడిపాము. వారినుండి మేము వేడిమినీ, శక్తినీ పొందుతూ వచ్చాము. వారిని ప్రశ్నలు అడుగుతూ వచ్చాము.

(5) మేము వివిధ స్థలాలకు వెళుతూ

గాయత్రి వేదమాత, దేవమాత, విశ్వమాత.

వచ్చాము. ' మీరు అక్కడి యజ్ఞానికి వెళ్లారని విన్నాము. ప్రజలు మిమ్మల్ని చూచారు. మీరు ఇక్కడే ఉన్నారు ' - అని ప్రజలు మమ్మల్ని తరచు అడుగుతూ ఉంటారు. స్థూల శరీరమే కాక, సూక్ష్మ శరీరం కూడా ఉంది. సూక్ష్మ శరీరంలో మేము వివిధ స్థలాలకు వెళ్లవలసి వస్తుంది. వివిధ స్థలాలలో పనిచేయవలసివస్తుంది.

ఇలా మేము అయిదుగురు వ్యక్తుల జీవితాలను గడుపుతూ వచ్చాము. ఇలా మా వయస్సు 350 సంవత్సరాలు అయింది.

ప్రాణాన్ని ఇచ్చింది గాయత్రీ

ప్రాణం అంటే సాహసం. మాకు గొప్ప సాహసం ఉంది. మహిళలూ, బ్రాహ్మణేతరులూ గాయత్రీ మంత్రాన్ని జపించకూడదని ఛాందసవాదులు చెప్పేవారు. అన్ని వర్గాలవారూ, మహిళలూ గాయత్రీ జపం చేయవచ్చని మేము ఒంటరిగా చెప్పాము. పండితులతో, శంకరాచార్యులతో మేము తలపడ్డాము. ప్రపంచమంతటిలో ఎదురు గాలి వీస్తోంది. మాది ఏటికి ఎదురీత అయింది. దాన్ని మళ్లించడానికై మావద్ద గొప్ప బలం ఉంది. చేప ఎలా నీటిని చీల్చుకుంటూ పోతుందో, అలా ఒంటరిగా వెళ్లాము. అంతటి బలం ఉంది మాకు.

ప్రాణం ఎక్కడనుంచి వస్తుంది ? గాయత్రీ నుండి వస్తుంది.

లెక్క లేనంత సంతానం మాకు

గాయత్రీ మాకు ఎంత సంతానాన్ని ఇచ్చింది మేము చెప్పలేము. మా సంతానం మీసాలతో జన్మిస్తుంది. ఆడపిల్లలు మెట్రిక్ ప్యాసయి జన్మిస్తారు.

విశ్వ వ్యాప్తమైన కీర్తి

కీర్తి గురించి మేము చెప్పడం బాగుండదు. అయినా మేము ఒక్క విషయం చెప్పతాము. ప్రపంచంలోని చదువుకున్నవారిని ఎవరినైనా అడగండి

- ఆచార్యజీ అనే పేరు గల వ్యక్తి ఉన్నారా అని. వారు వెంటనే చెప్పతారు - ఆయన మాకు తెలుసని. హిందూస్థాన్ లోనే కాక - ప్రపంచంలోని ప్రతి గ్రంథాలయానికీ వెళ్లి అడగండి - నాలుగు వేదాల భాష్యం మీవద్ద ఉన్నదా అని. ఉన్నదని జవాబు వస్తుంది. నాస్తిక దేశాల గురించి నేను చెప్పతున్నాను. మా కీర్తి ఏ సరిహద్దుకూ, ఏ సంప్రదాయానికీ పరిమితం కాదు. హిందూ ధర్మంలోనే కాక, విశ్వ మంతటిలో అది వ్యాపించి ఉంది.

కనక వర్షం

మా వద్ద ఎంత ధనం ఉన్నదని అడగకండి. ఇప్పుడే వెనుక ఉన్న భూమిని కొన్నాము. వచ్చే వసంత పంచమికి వచ్చినపుడు అక్కడ ఒక నగరం మీకు కనిపిస్తుంది. మహల్ మీకు కనిపిస్తుంది. ఎక్కడినుంచి తెస్తారని మీరు అడగవచ్చు. మమ్మల్ని అడుగుతారా అని అడగవచ్చు. నేను మీముందు చేయి చాపను. నేను మనిషిముందు చేయి చాపలేదు. మిమ్మల్ని ఎందుకు అడుగుతాను ? మరి ఎక్కడినుంచి వస్తుంది ? భూమి బ్రద్దలవుతుందా ? ఆకాశం నుండి వస్తుందా ? ఎవ రిస్తారు ? అధర్వవేదం ఎవరిని గురించి 'కీర్తిం ద్రవిణం' అని చెప్పిందో ఆ గాయత్రీ మాతయే ఇస్తుంది.

బ్రహ్మవర్చస్సు

ఏదవ ఫలం బ్రహ్మవర్చస్సు. బ్రహ్మవర్చస్సు అంటే తేజస్సు. బ్రహ్మతేజస్సు ఎలా ఉంటుంది ? విశ్వామిత్రునికీ, వశిష్ఠునికీ సంఘర్షణ జరిగింది. విశ్వామిత్రుడు ఓడిపోయాడు. తన రాజ్యాన్ని వదులుకుని ఇలా అన్నాడు - 'వశిష్ఠుడంతటి శక్తిశాలిగా అయితీరుతాను. ఆయన ఒక శ్లోకం చెప్పాడు - "ధిక్ బలం క్షత్రియ బలం బ్రహ్మతేజో బలం బలమ్." అంటే - బ్రహ్మతేజమే బలం. దాన్ని బ్రాహ్మణత్వ తేజమనీ,

గాయత్రీ ఆదిశక్తి, జగజ్జనని.

ఆధ్యాత్మిక తేజమనీ, ఆత్మశక్తి తేజమనీ అంటారు. గాయత్రి యొక్క చివరి ఫలం, ఏడవ ఫలం బ్రహ్మవర్చస్సు.

గాయత్రి మహిమకు సాక్ష్యం మా జీవితం

గాయత్రీ మంత్రం గురించి మేము జీవితమంతా ప్రయత్నించాము. సాఫల్యాన్ని పొందాము. గాయత్రి భారతీయ సంస్కృతికి బీజం అనే ఋషుల మాట నిజమని చెప్పే స్థితిలో నేడు నేనున్నాను. శాస్త్రకారులు వ్రాసినదీ, ఇతర ఉపాసకులు వ్రాసినదీ నిజమని చెప్పే స్థితిలో నేడు నేనున్నాను.

సాక్ష్యం ఉన్నదా అని మీరు అడగవచ్చు. ఉన్నది. మా జీవితం సాక్ష్యం. మా మొదటి 15 సంవత్సరాల తర్వాత గడచిన 55 సంవత్సరాలలోని 55 పుటలూ సాక్ష్యాలు.

‘మాకు ఆ లాభాలు కలుగుతాయా?’ అని మీరు అడగవచ్చు. అందుకే మిమ్మల్ని పిలిచాను. మాకు సాధ్యమైనది మీకూ సాధ్యమవుతుంది. గాయత్రి మీపై కూడ కృపను వర్షిస్తుంది. నూర్యునికి మేము బంధువులమూ కాము, మీరు విరోధులూ కారు. మీరు ఎండలో నిలబడండి. నూర్యుని వెలుగు మీకు అందుతుంది. చంద్రుని వెన్నెలలో మీరూ కూర్చోనవచ్చు, మేమూ కూర్చోనవచ్చు. జప విధానం ఏమిటి అని మీరు అడగవచ్చు. విధి బాహ్య స్వరూపం. అదీ అవసరమే. కలం లేకపోతే వ్యాసాన్ని వ్రాయలేము. ఆయుధం లేకపోతే యుద్ధం చేయలేము.

అయితే - విధానానికే పరిమితం కావద్దు. విధానంతోపాటు మీరు ‘విధా’ను కూడా తెలుసుకోవాలి. విధా అంటే నీతి, చట్టం, నియమం, పరిమితి.

శ్రద్ధ, శీల నిష్ఠ, ఉదారత

గాయత్రి త్రిపద అని ఋషి చెప్పారు. దానికి ఆధారాలు మూడు - శ్రద్ధ, శీల నిష్ఠ, ఉదారత. ఈ

మూడింటినీ మీరు పట్టుకుంటే, నావలె మీరూ సఫలతను పొందగలుగుతారని నేను హామీ ఇస్తున్నాను. విశ్వామిత్ర మహర్షివలె మీరూ గాయత్రీ సిద్ధ పురుషులు కాగలుగుతారు. అలా సిద్ధ పురుషుడు కావడానికై పసివానిలా నన్ను నేను సమర్పించుకున్నాను. ఋషులకూ, ఉపాసకులకూ, బ్రాహ్మణులకూ, మాకూ అందిన గాయత్రీ మంత్ర అద్భుతాలను పొందాలంటే - మీరు మీ శ్రద్ధను వికసింపజేసుకోవాలి. శీలం గురించి శ్రద్ధ వహించండి. దోష దుర్గుణాలను వదులుకోండి. ఉదారతతో సేవా వ్రవృత్తిని అలవరచుకోండి. జన మానసాన్ని సంస్కరించడానికై మీరు ఏమి చేయగలుగుతారో చూడండి. మీ సమయంలో, శ్రమలో, ధనంలో, బుద్ధిలో కొంత భాగాన్ని ఇందుకోసం వినియోగించడానికి మీరు సిద్ధంగా ఉన్నారా? ప్రయత్నించండి. వృక్షంలా ఫలించండి.

మూడు షరతులు

మూడు షరతులపై మేము మా గురువునుండి సంపదనూ, ధనాన్నీ అంతనూ పొందాము. శ్రద్ధను చెల్లించి. ఉదారత ఎంత ఉంది? శీలం ఎంత పవిత్రంగా ఉంది? ఈ మూడింటినీ ఏమేరకు సంపాదిస్తే - ఆ మేరకు మీకు సాఫల్యాలూ, అద్భుతాలూ, దానాలూ, వరాలూ అందుతాయి.

నా జీవిత సారం ఇదే. మీరు దానినుండి ప్రయోజనం పొందండి. గాయత్రీ మంత్ర మహిమను పెంచండి. ఉపాసన గురించి ఋషులూ, శాస్త్రాలూ చెప్పినదాన్ని ఋజువుచేసి చూపండి. నేను ఆ ప్రయత్నం చేశాను. మీరు అలాంటి సాహసాన్నీ, అలాంటి ధైర్యాన్నీ, అలాంటి దృక్పథాన్నీ పొంది ఇక్కడనుండి తిరిగివెళ్లండి.

★★★

గాయత్రి వేద శాస్త్రాల సారం.

మహాత్మా ఆనందస్వామిగా మాలిన మందమతి ఖుశహాల్చంద్

గొప్ప గాయత్రీ సాధకులు

మహాత్మా ఆనంద స్వామి గొప్ప గాయత్రీ సాధకులు. ఆర్య సమాజ అగ్ర నాయకులుగా ఆయన విశ్వ విఖ్యాతి పొందారు. పాత్రికేయ ప్రముఖులుగా పేరు ప్రతిష్ఠలు గడించారు. 92 సంవత్సరాల వయస్సు వరకు ఆయన దేశ విదేశాలలో గాయత్రీ ప్రచారం జరుపుతూ వచ్చారు. ఆయన జీవన సాధన ఆయన మనస్సులో, మాటలో, పనిలో ప్రతిబింబించేది.

ఆనంద స్వామిజీ “గాయత్రీ మహా మంత్ర”, “ఆనంద గాయత్రీ కథ” మున్నగు అనేక మహత్తర ఆధ్యాత్మిక గ్రంథాలను రచించారు. “ఆనంద గాయత్రీ కథ”లో ఆయన తమ జీవితంలో గాయత్రీ సాధనవల్ల జరిగిన అద్భుతాలను వర్ణించారు. ఆ గ్రంథంలోని ఆయన అనుభవాలు ఆయన మాటలలోనే -

జ్ఞాపకశక్తి లేని బాలుడుగా

నా బాల్యపు రోజులు అవి. అప్పుడు నేను ఆరవ తరగతిలోనో ఏడవ తరగతిలోనో చదువుతున్నాను. పూర్తిగా మందమతిని. ఏదీ గుర్తుండేది కాదు. ఈ కారణంగా ప్రతి ఉపాధ్యాయుడూ పాఠం ప్రారంభం కాగానే నన్ను బెంచీమీద నిలబెట్టేవాడు. బడినుండి ఇంటికి రాగానే నాన్నగారు నన్ను కొట్టేవారు. “నీవు ఎందుకూ పనికి రావు” - అని తిట్టేవారు. నేను అదే పనిగా ఏడుస్తూ, “నాన్నగారూ ! నేను ఎంతో శ్రద్ధగా చదువుతున్నాను. కాని ఏం చెయ్యను. చదివింది గుర్తుండడం లేదు” - అని మొత్తుకునేవాణ్ణి. “నీవు అసలు చదవడం లేదు. నీవు మూర్ఖుడివి, పనికి మాలినవాడివి” - అని ఆయన మళ్ళీ తిట్టేవారు.

ఇలా రోజూ నేను అవమానాల పాలయ్యేవాణ్ణి.

అందువల్ల యమ బాధ అనుభవించేవాణ్ణి. ఆ చిన్న వయస్సులో సైతం ఆత్మహత్య గురించి ఆలోచించేవాణ్ణి.

ఆత్మహత్యకు ప్రయత్నం

ఒక రోజున 12 గంటలకు బడి విడిచిపెట్టారు. నేను సరాసరి మా ఊరి ప్రక్కన ఉన్న నది ఒడ్డుకు వెళ్లాను. అది వానాకాలం. నదికి ఉధృతంగా వరద వచ్చింది. నేను వంతెనమీద నిలబడి, నదిలోకి దూకాను. నదిలో మునుగుతూ తేలుతూ, స్పృహ కోల్పోయి రెండు మైళ్ల అవతల ఇస్లామీద్ వద్ద ఒడ్డుకు చేరాను. అక్కడి ప్రజలు నన్ను గుర్తుపట్టారు. ఇంటికి తీసుకువెళ్లారు. భగవంతుడు ఈ శరీరంతో కొంత పని చేయించదలచుకున్నాడు. కనుక - ప్రయత్నించినా, నేను చావలేకపోయాను.

నిత్యానందగారి ఓదార్పు

ఒక రోజున ఆర్యసమాజ నాయకులు స్వామీ నిత్యానంద మా ఊరు జలాల్పూరుకు వచ్చారు. మా తోటలో బసచేశారు. ఆయనకు రొట్టెలు తీసుకువెళ్లమని మా తండ్రిగారు నన్ను ఆదేశించారు. నేను రోజూ వెళ్లేవాణ్ణి. ఆయనకు రొట్టెలు ఇచ్చేవాణ్ణి.

“వెళ్లి గేదెలకు నీళ్లు త్రాగించి తీసుకురా” - అని ఒక రోజున తండ్రిగారు నాకు చెప్పారు. నేను గేదెలను ఊరిబయటి చెరువుకు తీసుకువెళ్లాను. గేదెలు నీళ్లు త్రాగి, చెరువులోపలికి వెళ్లిపోయాయి. నేను చిన్నవాణ్ణి. వాటిని బయటికి ఎలా తీసుకురాగలను ? నేను అరిచాను. కేకలు పెట్టాను. అయినా, గేదెలు చెరువు అవతలి గట్టుకు వెళ్లిపోయాయి. జమీందారు పొలంలో చొరబడ్డాయి. పంటను నాశనం చేశాయి. నేను ఇటునుండి పరిగెత్తుకుని వెళ్లాను. ఆ వైపునుంచి జమీందారు వచ్చాడు. నన్ను చితకబాదాడు.

గాయత్రీ ఋతంభరా ప్రజ్ఞ.

ఆ రోజున నేను బడిలో కూడా దెబ్బలు తిన్నాను. ఇంటికి రాగానే - ఇంత ఆలస్యం అయిందేమిటి - అని తండ్రిగారు నన్ను కేకలు వేశారు, కొట్టారు. నాకు దిక్కు చూపమని నేను దేవుణ్ణి ప్రార్థించాను. మరుక్షణంలో - వెళ్లి స్వామీజీకి రొట్టెలు ఇచ్చిరా” - అని తండ్రిగారు నాతో చెప్పారు. నేను స్వామీజీకి రొట్టెలు తీసుకువెళ్లాను. వారిని తినమన్నాను. నిరాశగా, నీరసంగా ఒక ప్రక్కన నిలబడ్డాను.

నా రోగానికి మందు- గాయత్రి

స్వామీజీ నావైపు చూస్తూ ఉండిపోయారు. భోజనం చేసి ఇలా అడిగారు - “ ఖుశహాల్ చంద్ ! ఏమిటి సంగతి ? ఇవాళ నీరసంగా ఉన్నావేం ? ” సానుభూతితో కూడిన ఆ మాటలు విని, నేను కన్నీరు కార్చాను. వెక్కి వెక్కి ఏడ్వసాగాను. స్వామీజీ ఎంతో ప్రేమగా , “నిన్ను ఎవరేమన్నారు? నీకు ఇంత బాధ ఎందుకు ?” - అని అడిగారు, నేను ఏడుస్తూనే నా దీన గాధ అంతా ఆయనముందు వెళ్లబోసుకున్నాను. “ఎంత ప్రయత్నించినా, నాకు ఏదీ గుర్తుండడం లేదు. నేను మందమతిని” - అని ఆయనతో మొరపెట్టుకున్నాను.

ఆయన ఇలా అన్నారు- “కూర్చో నా ప్రక్కన. నేను దానికి మందు ఇస్తాను.” ఆయన ఒక కాగితం తీసుకుని, దానిమీద పెన్సిల్ తో గాయత్రీ మంత్రం వ్రాశారు.

ఆయన ఇలా అన్నారు - “ఇదే నీ రోగానికి మందు. ఇంటిలో అందరూ నిద్రపోయే సమయంలో తెల్లవారుజామున 2-3 గంటలకు నిద్రలేచి, స్నానం చేసి, ఈ మంత్రం జపించు.” ఆయన గాయత్రీ మంత్రంలోని అర్థాన్నికూడా వివరించారు. ఆయన చేసిన ఆ వివరణను నేను ఇప్పటికీ మరచిపోలేదు.

నిద్రరాకుండా ఉపాయం

నాటి నుంచి నేను తెల్లవారుజామున నిద్రలేవసాగాను. జపానికి కూర్చుంటే, నిద్ర ముంచుకువచ్చేది. నా పిలక పొడుగుగా ఉండేది. నేను గది పైకప్పునకు తాడు కట్టి, దానికి రెండవ కొనను నా పిలకకు ముడివేశాను. ఇక - నిద్రవచ్చి తూగినా, వెంటనే మెలకువ వచ్చేసేది.

ఇలా అయిదారు నెలలపాటు జపం చేశాను. నాకు దాని ప్రభావం కానవచ్చింది. నేను పరీక్షలు ప్యాసు కాసాగాను. “నువ్వు కాపీ కొడుతున్నావు. నువ్వు పరీక్ష ప్యాసవుతావని మేము ఎన్నడూ ఊహించలేదు” - అని ఉపాధ్యాయులు అన్నారు. “నేను కాపీ కొట్టలేదు. గాయత్రీ మంత్ర జపం చేశాను. అంతే” - అని నేనన్నాను.

ఉపాధ్యాయులకు నామాట అర్థం కాలేదు. అయితే నాటినుండి నాకు ప్రతి పరీక్షలో మంచి మార్కులు వచ్చాయి.

నా కవితకు బహుమతి

ఆ రోజుల్లోనే నేనొక కవితకూడా వ్రాశాను. అందుకై నా ఉపాధ్యాయుడు నాకు ఒక ప్యాడ్ బహుమతిగా ఇచ్చాడు. నేను ఇంటికి వచ్చి, కవితనూ బహుమతినీ మా తండ్రిగారికి చూపించాను. ఆయన మరో ప్యాడ్ నాకు బహుమతిగా ఇచ్చారు.

హంసరాజ్ జీ మెచ్చుకోలు

కొద్ది నెలల తర్వాత మరో సంఘటన జరిగింది. ఆర్యసమాజ్ జలాల్ పూర్ శాఖ వార్షికోత్సవం జరిగింది. మహాత్మా హంసరాజ్ జీ ఉపన్యాసం ఇచ్చారు. ఆ ఉపన్యాసం రిపోర్టు తయారుచేసి, నేను దాన్ని వారికి ఇచ్చాను. “ నీవు ఎవరి అబ్బాయివి ?” - అని ఆయన అడిగారు. “ఆర్యసమాజ్ కార్యదర్శి లాలా గణేశ్ దాస్ జీ మా తండ్రిగారు” - అని నేను చెప్పాను. ఈలోగా మా

గాయత్రి కుండలినీ శక్తి.

తండ్రిగారు వచ్చారు. “ఈ పిల్లవాడి భవిష్యత్తు గురించి ఏమి ఆలోచించావు ?” - అని హంసరాజ్ జీ మా తండ్రిగారిని అడిగారు. “వీడికి చదువు అబ్బడంలేదు. వీడికోసం మేజోళ్లు తయారుచేసే కార్ఖానా స్థాపించాను.” - అని ఆయన జవాబు ఇచ్చారు.

పత్రికకు సంపాదకత్వం

హంసరాజ్ జీ ఇలా అన్నారు - “మున్నీజీ ! ఆ పనికి ఈ పిల్లవాడు పనికిరాడు. ఇతడిని నాకు అప్పగించు. ఇతడి అర్హతకు తగిన పనిని నేను ఇతడికి ఇస్తాను.” “నేనెలా కాదంటాను ? ఇతడు మీ పిల్లవాడు. ఇకపై అంతా మీ ఇష్టమే” - అని మా తండ్రిగారు అన్నారు.

చాలా రోజుల తర్వాత హంసరాజ్ జీ నుండి ఉత్తరం వచ్చింది - ఖుశహాల్ చంద్ ను లాహోర్ కు పంపమని. నేను అక్కడికి వెళ్లాను. “ఆర్య గెజిట్” పత్రికలో 30 రూపాయల నెలసరి వేతనంపై ఉద్యోగంలో చేరాను. అలా పనిచేస్తూ, ఆ పత్రికకు పంపాదకుణ్ణి అయినాను.

“మిలాప్” పత్రిక స్థాపన

ఈ రోజుల్లోనే కేరళలోని మలబారులో మోష్లా తిరుగుబాటు జరిగింది. యవనులు వేలాది హిందువుల గొంతులను కోసివేశారు. ఎందరినో బలవంతాన ముస్లింలుగా మార్చారు. ఆ పరిస్థితులలో హిందూ-ముస్లిం సమైక్యం కోసం కొన్ని గట్టి చర్యలు అవసరం అయినాయి. దేశంలోని పత్రికలు ఈ విషయంలో నిష్క్రియంగా, స్తబ్ధంగా ఉండిపోయాయి. హిందువులపై జరుగుతున్న అత్యాచారాల వార్తలను ఏ పత్రికా ప్రచురించడం లేదు. హిందూ-ముస్లిం సమైక్యాన్ని ఈ పద్ధతిలో ఎన్నడూ సాధించజాలమని నేను దృఢంగా భావించాను.

ఇలా ఆలోచించి - హిందువులను సంఘటితం చేయడానికీ, పరస్పర ఏకత్వాన్ని సాధించడానికీ మేము

“మిలాప్” పత్రిక ప్రచురణను ప్రారంభించాము. హిందూ-ముస్లిం సమైక్యాన్ని సాధించడం అంటే - ఆచరణను ఉదాత్తం చేయాలనే ఆకాంక్షనూ, సదాచారాన్ని ప్రోత్సహించాలనే రక్షించాలనే ఆకాంక్షనూ మేలుకొలపడం. ఇదే ఆ పత్రిక ఆశయం.

సిరి సంపదలూ, పేరు ప్రతిష్ఠలూ

గాయత్రీ మాత కృపవల్ల “మిలాప్” పత్రిక ప్రచురణ సఫలమయింది. ఆరంభంలో లక్ష రూపాయలు నష్టం వచ్చింది. అయినా, పత్రిక కొనసాగింది. భగవంతుని కృప అందుతూ వచ్చింది. కార్లు, భవనం, ఆవులు, గేదెలు - అన్నీ వరాలుగా వచ్చిపడ్డాయి. కొడుకులూ, కూతుళ్లూ, లక్షల సంపద - అంతా అందింది.

ఎందుకంటే, గాయత్రీ మాత చెప్పింది - నేను అన్నింటినీ ఇస్తానని; సిరి సంపదలు, బలం, కీర్తి - అన్నీ ప్రసాదిస్తానని. గాయత్రీ మాత కృపవల్ల అవన్నీ అందాయి. పుష్కలంగా.

కుమారునికి ఉరిశిక్ష

ఈ రోజుల్లోనే లాహోరులోని యూనివర్సిటీ హాలులో పంజాబు గవర్నరుపై తుపాకీ గుండు దూసుకు పోయింది. నలుగురు నవయువకులను పట్టుకున్నారు. గవర్నరుపై హత్యా ప్రయత్నం చేసిన నేరం వారిపై మోపబడింది. నా కుమారుడు రణధీర్ ఆ నలుగురు యువకులలో ఒకడు. సెషన్స్ జడ్జి ఆ నలుగురికీ ఉరిశిక్ష విధించాడు.

విరిగిన వెన్నెముక

అప్పుడే మరో దుర్ఘటన జరిగింది. నేను జోగీంద్రనగర్ ఆర్యసమాజ్ ఉత్సవానికి వెళ్లాను. నా కాలు జారింది. నేను కొండమీదనుండి క్రిందపడ్డాను. నా వెన్నెముక విరిగింది. గాయపడి లాహోరు హాస్పిటల్ లో చేరాను. నా శరీరమంతా ప్లాస్టర్ తో నిండి ఉంది.

గాయత్రీ మంత్రం ఒక జీవన దర్శనం.

నవ్వుతూ స్వీకరించాను

రణధీర్ కు ఉరిశిక్ష పడినందుకు తమ సానుభూతిని వ్యక్తం చేయడానికై జనం నావద్దకు రాసాగారు. మెట్లెక్కిపడు వారు ఏడుపు ముఖం పెట్టేవారు. కళ్లనీళ్లు పెట్టుకునేవారు. కానీ, వారు నా దగ్గరికి వచ్చేసరికి నేను నవ్వుతూ కనిపించేవాడిని. వారు అందుకు విస్తుపోయి ఇలా అనేవారు - “నీ ఛాతీలో ఉన్నది హృదయమా, బండరాయా ? కుమారునికి ఉరిశిక్ష పడింది. నీవు గాయపడి మంచం పట్టావు. అయినా నవ్వుతున్నావు.”

అందుకు నేను విశ్వాసంతో ఇలా జవాబిచ్చేవాడిని - “వినండి. నా పిల్లవాడు నా దగ్గర ఉండకపోవడం నాకు మేలే అయితే - వాడు ఎన్నడూ నా దగ్గర ఉండడు. నా పిల్లవాడు శిక్షనుండి బయటపడటం నాకు మేలే అయితే - ప్రపంచంలోని ఏ శక్తి అతడిని నానుండి లాగికొనిపోలేదు.”

గురువు మాట నిజమయింది

ఒక రోజున జమ్మా-కాశ్మీరు మహారాజుకు గురువయిన స్వామీ సత్యదేవ్ జీ నన్ను కలుసుకోవడానికి వచ్చారు. నా వైపు చూచి, వారిలా అన్నారు” -ఇంతటి ఆవదలో సైతం నీవు ఇలా ఉల్లాసంగా ఉండ గలుగుతున్నావు. నీవు ఇలా నవ్వుతూ ఉండగలిగితే - నీ పిల్లవాణ్ణి నీ నుండి ఎవరు లాగికొనగలుగుతారు?” ఆ మహాత్ముని నోటి మాట నిజమయింది. పై కోర్టులో కేసు వీగిపోయింది. రణధీర్ చెక్కుచెదరకుండా బయటపడ్డాడు.

‘అన్నింటినీ కాలదన్ను’

గాయత్రీ మాత ఇహలోకంతోపాటు పరలోకాన్నికూడ ఇస్తుంది. ఇహ పరాలు రెండింటినీ సంస్కరిస్తుంది. ఆత్మను పవిత్రంచేసే ఆ మాత

అయుష్షునూ, ప్రాణాన్నీ, సంతానాన్నీ, పశుసంపదనూ, కీర్తినీ, సంపదనూ, బ్రహ్మవర్చస్సునూ ఇచ్చి బ్రహ్మలోకానికి తీసుకువెళుతుంది. కనుక-కీర్తి, సంతానం, కార్ల వంటివి అన్నీ ఇచ్చిన తర్వాత- వాత్సల్యమూర్తి అయిన ఆ గాయత్రీ మాత ఇలా అన్నది-

“అన్నింటినీ కాలదన్ను. నాతో రా. నేను బ్రహ్మలోకానికి తీసుకువెళతాను.”

నేను అన్నింటినీ వదిలివేశాను. కాషాయ వస్త్రాలు ధరించాను. గాయత్రీ మాత చూపిన దారిలో బయలుదేరాను.

గాయత్రీ మాత ఒడిలో అమృతం త్రాగాను

హైస్కూలులో చదివే వయస్సునుండి నేటివరకు నా జీవితంలో జరిగిన సంఘటనలన్నీ నాకు బాగా గుర్తున్నాయి. గాయత్రీ మాత ఒడిలో కూర్చుని అమృతాన్ని త్రాగని రోజు నా సుదీర్ఘ జీవితంలో ఒక్కటయినా లేదు. నా ఈ కథను ఇలా వివరంగా వినిపించడంలోని ఉద్దేశ్యం ఒక్కటే - నిజమే. ఇది కలియుగమే. అయితే, గాయత్రీ ఉపాసనవల్ల లభిస్తాయని భీష్మ పితామహుడు యుధిష్ఠిరునికి చెప్పినవన్నీ కలియుగంలో కూడా పూర్తిగా లభిస్తాయి; ఇతర ఋషులూ, యోగులూ, మహాత్ములూ చెప్పిన వన్నీ అభిస్తాయి.

ఇది ముమ్మాటికీ సత్యం

జగద్గురు శంకరాచార్య, దయానంద మహర్షి, గాంధీ, టాగూర్, తిలక్, రామకృష్ణ పరమహంస చెప్పినవి అసత్యాలు కాజాలవు. కనుకనే-నేను నా జీవితంలో ఆ సత్యాలన్నింటినీ స్వయంగా అనుభూతి పొందాను. నేను చెపుతున్నాను-

ఇది సత్యం, ఇది సత్యం, ఇది సత్యం

★★★

గాయత్రీ మంత్రం జీవించే కళ.

గాయత్రీ విద్యయే ప్రాణవిద్య

విశ్వమంతటికీ ప్రాణ దానాన్ని పంచడానికై సూర్య భగవానుడు వచ్చి ఉన్నాడు. నేటి ఈ తొలి స్పర్శకు ప్రకృతి మొత్తం పులకించిపోయింది. ప్రాతఃకాలపు ఆ క్షణాలు ఎంతో శోభాయమానంగా ఉన్నాయి.

పిప్పలాద మహర్షి తన కుటీరంలో ఆత్మచింతనలో లీనమై ఉన్నారు. అపుడే భార్గవ వైదర్భి ఆయనకు భక్తిపురస్కరంగా ప్రణామం చేశాడు. ఒక ప్రకృత నిలబడి ఉన్నాడు. మహర్షి అతడిని తన దగ్గరికి పిలిచి, కూర్చోనమని సైగ చేస్తూ ఇలా అన్నారు - “నీ మనస్సులో ఏవైనా ప్రశ్నలు ఉంటే, నన్ను అడగవచ్చు.”

భార్గవ వైదర్భి ఒక్క క్షణం మౌనం వహించి వినమ్రతతో కూడిన స్వరంతో ఇలా అన్నాడు - “స్వామీ! నా మనస్సులో ఒక ప్రశ్న మెదలుతోంది - ఈ సృష్టిని ప్రకాశింపజేసే, ఈ సృష్టికి జ్ఞానాన్ని కలిగించే దేవతలలో ముఖ్యుడూ, శ్రేష్ఠుడూ ఎవరు ?”

పిప్పలాద మహర్షి తన ఆంతరిక చేతన లోతులలోనికి వెళ్లిపోయారు. కాల గతి ఆగినట్లు అనిపించింది. పరిసర వాతావరణంలో గాఢమైన నిఃస్తబ్ధత ఉంది. మహర్షి ఇలా అన్నారు -

“సృష్టిలోని వైవిధ్యానికీ, వివిధ కార్యకలాపాలకూ మూలాధారం జీవనం. రథ చక్రం ఇరుసుకు ఆకులు ముడిపడిన విధంగా-అంతా జీవనంతో ముడిపడి ఉంది. ప్రాణమే జీవనం. జీవనమనే చక్రానికి ఇరుసు (నాభి) ప్రాణం.

“ఈ ప్రాణమే దేవతల అగ్ని. ఇదే పితరుల స్వధా. ఇదే ఋషుల చరిత. ఇదే అధర్వ అంగీరసుల సత్యం.

ఈ ప్రాణమే తేజస్వి అయిన ఇంద్రుడు. రక్షా ధర్మం కారణంగా-ఈ ప్రాణమే రుద్రుడు. అంతరిక్షంలో ప్రవహించే వాయువుకూడా ఈ ప్రాణమే. ఇదే పర్జన్యంగా మారి వర్షం కురిపిస్తుంది. ఇదే వనస్పతుల రూపం, అన్న రూపం ధరిస్తుంది. ఈ ప్రాణం ఆధారంగానే జీవితం నిలచి ఉంది. ఈ ప్రాణం చేతుల్లో అంతా ఉంది.”

ఈ మాటలు విన్న భార్గవ వైదర్భికి ఆశ్చర్యం, ఆనందం కలిగాయి. అతడు ప్రాణంయొక్క మహిమను గురించి తెలుసుకున్నాడు. ఇక ప్రాణ విద్యను తెలుసుకోవాలనే జిజ్ఞాస అతనిలో తీవ్రమయింది. ప్రాణాలను అదుపుచేసేందుకు, ప్రాణాలకు సంయమనం కలిగించేందుకు ప్రాణవిద్యయొక్క ఏ విధానాన్ని ఆచరించాలో, అనుకరించాలో, ప్రయోగించాలో తెలుసుకోవాలనే కోరిక అతనికి కలిగింది. ఆ విజ్ఞాన, విధానాల ద్వారా అపరిమితమైన శక్తితో కూడిన తీక్షణమైన ప్రాణ భాండారాన్ని తనలో నింపుకోవాలనే వాంఛ అతడిలో తీవ్రమయింది.

అతడిలోని ఈ ఆంతరిక సంచలనం మహర్షి దృష్టికి వచ్చింది. ఆయన కరుణార్థమైన స్వరంతో ఇలా అడిగారు - “వత్సా ! అడుగు. నీవు ఏది అడగదలచావు ?”

“ఓ ప్రభూ ! ఈ ప్రాణవిద్యయొక్క విజ్ఞానాన్నీ, విధానాన్నీ తెలుసుకోవాలని ఉంది” - అని భార్గవ వైదర్భి అన్నాడు. అతడిలోని తీవ్రమైన జిజ్ఞాస ఆ మాటలలో ప్రతిబింబించింది.

మహర్షి మనస్సులో నేడు విలక్షణమైన శిష్య వాత్సల్యం నిండిఉంది. ఒక్క క్షణమయినా ఆలస్యం

గాయత్రీ మంత్రం సమాజ నిర్మాణ విధానం.

చేయకుండా ఆయన ఇలా అన్నారు-

“గాయత్రీ విద్యలోనే ప్రాణవిద్యయొక్క విజ్ఞానం, విధానం అంతా ఇమిడి ఉంది.”

మహర్షి ఆత్మనిమగ్నులై ఇలా వివరించారు -

“వత్సా! సూర్య భగవానుడే సృష్టి అంతటిలోని ప్రాణములకు ఆది శ్రోతస్య, మూల కేంద్రం. జీవధారలూ, వృక్ష వనస్పతులూ అన్నీ ఆ సూర్యునినుండే ప్రాణాలను దానంగా పొందుతున్నాయి. సూర్యునిలోని ప్రచండమైన శక్తి ప్రాణ చేతనగా మారి బ్రహ్మాండం అంతటిలో వ్యాపించి ఉంది. గాయత్రీ మహా మంత్రం యొక్క ఆరాధ్య దేవత ఆ సవితా దేవతయే.”

‘ఓ ప్రభూ!’ - అంటూ భార్గవ వైదర్షి ఏదో అడగబోయాడు. అయితే, మహర్షి తన అంతరాళపు లోతులలో పూర్తిగా విలీనం అయినారు. బాహ్య స్పందనలను గుర్తెరుగకుండా ఇలా ఉచ్చరిస్తున్నారు -

“ఓం భూర్భువః స్వః తత్సవితుర్వరేణ్యం భర్గో దేవస్య ధీమహి ధియోయోనః ప్రచోదయాత్. 24 అక్షరాల ఈ మంత్రం సవితా దేవతకు శబ్ద రూపం. సవితతోపాటు-సృష్టి అంతటిలోని రహస్యం ఈ మంత్రంలో కూర్చబడి ఉంది, ఇమిడి ఉంది. వాణిద్వారా దీని జపం, మనస్సుద్వారా దీని అర్థ అనుసంధానం, హృదయం ద్వారా సవితా దేవతకు సంపూర్ణ సమర్పణ జరిగినపుడు - జీవనంలో, సృష్టిలో ఉన్న రహస్యాలన్నీ తమకు తాముగా వెల్లడి అవుతాయి. ఈ మహా మంత్ర ఉచ్చారణను సవితా దేవతయొక్క ధ్యానంతో జోడిస్తే - సృష్టిలో వ్యాపించి ఉన్న విశ్వ ప్రాణ చేతన జీవితంతో ఏకం అవుతుంది; అనంతమైన అనుభూతుల, అపరిమితములైన సాఫల్యాల భాండాగారం తనకు తానుగా

విద్యారణ్య స్వామికి గాయత్రీ మాత వరం

ఈ యుగానికి వ్యాసుడుగా ప్రసిద్ధి పొందిన విద్యారణ్య స్వామి 24 గాయత్రీ పురశ్చరణలు చేశారు. ఆయన స్థాపించిన విజయనగర రాజ్యం పాటలీపుత్రంతో, హస్తినాపురంతో సాటిఅయిన వైభవాన్ని సాధించింది. సన్యాసం తీసుకున్నతర్వాత ఆయనకు గాయత్రీ మాత ప్రత్యక్షం అయింది. పూర్వ జన్మల పాపం నశించిన తర్వాతనే, గాయత్రీ మాత ప్రత్యక్షమై ఆయనకు వరం ఇచ్చింది - నీవు సద్ గ్రంథాలను రచిస్తావు అని. వేదాలకూ, బ్రాహ్మణాలకూ, దశ ఉపనిషత్తులకూ ఆయన భాష్యాలు వ్రాశారు. పంచదశీ, సర్వదర్శన సంగ్రహ వంటి అనేక గ్రంథాలను రచించారు.

మానవ చేతనలోనికి వచ్చి చేరుతుంది”.

మహర్షి చేసిన ఈ దివ్య బోధవల్ల - భార్గవ వైదర్షి అంతరంగం ప్రాణ విద్య యొక్క దివ్య ప్రకాశంతో వెలిగిపోయింది. అతడు గురువుగారి చరణాలకు ప్రణామం చేసి, ఆయనకు ఇలా నివేదించాడు - ‘ఓ ప్రభూ!’ ఇప్పుడు ప్రాపంచిక, ఆధ్యాత్మిక విషయాలలో సందేహం ఏదీ నాలో మిగులలేదు. దేవా! నేను కృతార్థుడను అయినాను, కృతకృత్యుడను అయినాను.

“గాయత్రీ మహా మంత్రమే సృష్టికీ, జీవనానికీ సారమని నేను తెలుసుకున్నాను. గాయత్రీ ఉపాసనవల్ల భౌతికతనూ, ఆధ్యాత్మికతనూ సాధించడం సులభమని గుర్తించాను.

“గాయత్రీ మహా మంత్ర జపమూ, సవితా దేవతా ధ్యానమూ ప్రాణానికి పుష్టిని ఇస్తాయి; మనస్సును తేజోమయం చేస్తాయి; ఇంద్రియాలను చైతన్యవంతం చేస్తాయి; హృదయాన్ని పవిత్రం చేస్తాయి; జీవితాన్ని శక్తివంతం చేస్తాయి. ఇదీ నేను తెలుసుకున్నది.”★★

గాయత్రీ అనగా- సామూహిక వివేకశీలత.

దేవ సంస్కృతి దర్శనం - గాయత్రీ మంత్రం

గాయత్రీ మంత్రం ఒక జీవన దర్శనం, ఒక ఫిలాసఫీ. అది జీవించే కళ. అది ఒక ఆలోచనా విధానం, ఒక జీవన సరళి, సమాజనిర్మాణానికి ఒక పద్ధతి. అది విశ్వ శాంతికి మూల మంత్రం. గాయత్రీ మంత్రం ఒక దివ్య జ్ఞానం.

గాయత్రీ దేవమాత. గాయత్రీ ఉపాసన వల్ల మనిషి దేవత అవుతాడు.

గాయత్రీలోని 24 అక్షరాలతో నిండిఉంది ధర్మం, నీతి, జీవితం, కళ, సామాజిక వ్యవహారణలను గురించిన బోధ. మనిషి యొక్క ఆలోచనలనూ, భావనలనూ, లక్ష్యాన్నీ, దృక్పథాన్నీ క్షాళన చేస్తే అతడి శారీరిక, మానసిక క్రియలలో సత్వగుణమూ, ధర్మ నిష్ఠా పెంపొందుతాయి. గాయత్రీలోని అక్షరాలు చేసే మహాబోధలను అనుసరిస్తే - ఈ ప్రక్రియ అమలు జరుగుతుంది. కనుకనే గాయత్రీ వేద శాస్త్రాల సారం.

ఓం

ప్రకృతి అంతరాళంలో 'ఓం'వంటి ధ్వని ప్రతి క్షణం ఉత్పన్నం అవుతోంది. ఈ పరమేశ్వర నామాన్ని సూక్ష్మ ప్రకృతి ప్రతి క్షణం జపిస్తోంది, నినదిస్తోంది. కనుక ఈ నామం అకృత్రిమం, స్వయం వ్యక్తం, సర్వశ్రేష్ఠం అయినది. ఆస్తికత అంటే అర్థం - సత్వగుణాన్నీ, దైవీయ, ఈశ్వరీయ, పారమార్థిక భావనలనూ హృదయంలో నింపుకోవడం. నాస్తికత అంటే అర్థం - తామసంతో, అసురత్వంతో, భోగవాదంతో, స్వార్థంతో కూడిన వాసనలలో మునిగిపోవడం.

ఓంలో అ ఉ మ్ అనే మూడు అక్షరాలు కలసి

ఉన్నాయి. 'అ' అంటే అర్థం - ఆత్మపరాయణత్వం; మనస్సును శారీరిక విషయాలనుండి తప్పించి, ఆత్మానందంలో ఓలలాడడం. 'ఉ' అంటే అర్థం - ఉన్నతి. శారీరిక, మానసిక, సామాజిక, ఆర్థిక, ఆత్మిక సంపదలతో మనల్ని నింపుకోవడం. 'మ్' అంటే అర్థం - మహానత, గొప్పతనం, క్షుద్రతనూ, సంకుచితత్వాన్నీ, స్వార్థపరత్వాన్నీ, ఇంద్రియ చాపల్యాన్నీ వదులుకోవడం ఆదర్శాలు; ప్రేమ, దయ, ఉదారత, సేవ, త్యాగం, సంయమనం ఆధారంగా జీవితాన్ని నిర్మించుకోవడం.

భూ:

మనం శరీరాలము కాము - ప్రాణములము, ఆత్మలము. శరీరానికి ప్రాధాన్యాన్ని ఇస్తూ ఆత్మను ఉపేక్షించడం భౌతికవాదం. ఆత్మకు ప్రాధాన్యాన్ని ఇస్తూ, శరీరాన్ని తగువిధంగా రక్షించడం అధ్యాత్మవాదం. మనం ఆత్మలమనీ, కనుక మన శ్రేయస్సు ఆత్మపరాయణత్వంలో ఉన్నదనీ గాయత్రీ చెపుతుంది. మనం ఆత్మవాదులం కావాలి. ఆత్మ కళ్యాణానికీ, ఆత్మచింతనకూ, ఆత్మోన్నతకీ, ఆత్మగౌరవానికీ అగ్రప్రాధాన్యం ఇవ్వాలి. వాటికోసం కృషిచేయాలి. సమాజ సేవద్వారా విరాట్ పురుషుడూ, విశ్వమానవుడూ అయిన పరమాత్మను ఆరాధించాలి.

భువ:

ఈ అక్షరం మనకు కర్మయోగ సందేశాన్ని ఇస్తోంది. ఎందుకంటే - కర్మయోగం ఆధారంగానే మనం అన్ని రకాల దుఃఖాలనుండి విడుదల పొందగలుగుతాము. సత్ఫలితాలను సాధించాలంటే మన జీవనం వికాసం

గాయత్రీ అధ్యాత్మకు ప్రాణం.

పొందాలంటే చేయవలసిన పనిలో మనం పూర్తిగా నిమగ్నం కావాలి. ఇలా నిర్ణయించుకోవడంలో బుద్ధికుశలత, దూరదృష్టి, వివేకం ఇమిడి ఉన్నాయి. మనం మన కర్తవ్యాన్ని నిర్వహిస్తూఉన్నప్పుడు - వైఫల్యానికి క్రుంగిపోవడంలో, సాఫల్యానికి పొంగిపోవడంలో అర్థం లేదు. ఫలితాన్ని ఇచ్చేశక్తి వేరొకటి. మనం మన కర్తవ్యాన్ని పూర్తిచేయాలి. ఈ భావనయే అనాసక్త యోగం. ఈ దృక్పథం కలిగిన వ్యక్తి ఎల్లప్పుడూ సంతోషంగా ఉంటాడు. దుఃఖంలో, కష్టంలో విచారించవలసిందేమీ అతడికి కనిపించదు.

స్వ:

మనస్సును నీలోపల స్థిరంగా ఉంచుకో. నీవు లోలోపల దృఢంగా ఉండు. సంఘటనలనూ, పరిస్థితులనూ నీటి అలలుగా పరిగణించు. వాటితో ఆడుకుని ఆనందించు. అనుకూల పరిస్థితులలోని స్వారస్యాన్నీ, ప్రతికూల పరిస్థితులలోని స్వారస్యాన్నీ ఆస్వాదించు. అయితే - వాటివల్ల ఉద్విగ్నం కావద్దు, అస్థిరుడవు కావద్దు, నీ సమతూకాన్ని కోల్పోవద్దు. సంతోష దుఃఖాల ఈ బాల్య క్రీడలలో మనం మునిగిపోకూడదు. మనం ఆత్మవ రాయణులం కావాలి. 'స్వ:'ను తెలుసుకోవాలి. ఆత్మ చింతనలో, ఆత్మ విశ్వాసంలో, ఆత్మ గౌరవంలో, ఆత్మ నిష్ఠలో, ఆత్మ సాధనలో, ఆత్మోన్నతిలో, ఆత్మ నిర్మాణంలో మనం మన ఇచ్చా శక్తిని, ఊహా శక్తిని, క్రియా శక్తిని వినియోగించాలి. ఎందుకంటే - లోపలి మూల కేంద్రం, జన్మ స్థలి ఆత్మయే. ఆత్మ - స్థితుడయిన మనిషి యొక్క అంతరంగం ఆరోగ్యకరంగా ఉంటుంది. కనుక అతడు సదా సంతోషంగా ఉంటాడు.

తత్

జీవన, మరణాల రహస్యాన్ని తెలుసుకో. భయమూ, ఆసక్తి లేకుండా జీవించు. వాస్తవికత అనే గట్టి ఆధారంపై నీ కార్యకలాపాలను రూపుదిద్దుకో. జీవితంలోని క్షణాలను సద్వినియోగపరచుకుంటే, ఆత్మలాభం అనే నిజమైన ప్రయోజనం కోసం వాటిని ఉపయోగిస్తే - నేడో రేపో మృత్యువు ఎదురైనప్పుడు మనం పశ్చాత్తాప పడవలసిన, దుఃఖించవలసిన అవసరం ఉండదు.

సవితను:

సూర్యునివలె తేజస్విగా మారు. సప్త బలాలనూ నీ జీవిత రథానికి కట్టివేయి. మన అదృష్టానికి, మన పరిస్థితులకూ నిర్మాతలం స్వయంగా మనమే. మన సామర్థ్యం ఆధారంగా మన ప్రతి ఇచ్చనూ, ప్రతి అవసరాన్నీ పూర్తిచేసుకునే బలం మనకు పూర్తిగా ఉంది. శరీర బలం, బుద్ధి బలం, విద్యా బలం, ధన బలం, సంఘటన బలం, శీల బలం, ఆత్మ బలం - ఈ ఏడూ జీవితంలో వెలుగునూ, ప్రతిష్ఠనూ, సంపదనూ, స్థిరత్వాన్నీ నింపడానికి అవసరం అవుతాయి.

వరేణ్యమ్

మనం దురాలోచనను వదిలి సదాలోచనను స్వీకరించాలి. అమంగళకరమైన ఆలోచనను వదిలి మంగళకరమైన ఆలోచనను స్వీకరించాలి. అందువల్ల మనస్తాపం, అసంతృప్తి అంతమవుతాయి; అంతటా అన్ని పరిస్థితులలో ఆనందం తాండవిస్తుంది. ఒక మనిషి యొక్క అంతరిక ఉన్నతియే అతడి శేష్కత్వానికి కారణం అవుతుంది. మనం గొప్పవాళ్లం కావాలి, శ్రేష్ఠులం కావాలి, సంపన్నులం కావాలి. అయితే భౌతిక వస్తువు కాక, ఆంతరిక పరిస్థితి వాటికి పునాది కావాలి.

గాయత్రి భారతీయ సంస్కృతికి బీజం.

భర్త

మనుషులు పాపరహితులు కావాలి; పాపాల పట్ల మెలకువ వహించాలి; పాపాలవల్ల కలిగే దుష్ఫలితాలను గుర్తించి, వాటిని ఏవగించుకోవాలి; వాటిని నాశనం చేయడానికై నిరంతరం సంఘర్షణ జరుపుతూ ఉండాలి. పవిత్రత కోసమై మన కృషి కొనసాగితే - ప్రపంచంలోని కష్టాలనుండీ, భవ బంధనాలనుండీ విముక్తి పొంది, మనం జీవన్ముక్తునిలో ఉండే స్వర్గమయ ఆనందాన్ని చూరగొనగలుగుతాము.

దేవస్య

మలినమైన దృక్పథాన్ని వదిలి, విశుద్ధమైన ఆలోచనా విధానాన్ని అవలంబించాలి. అసురత్వపు విధానాన్ని వదిలి దేవత్వపు కార్యకలాపాలను చేపట్టాలి. భవిష్యత్తులో దుఃఖాన్ని కలిగించే, ఆత్మను పతనం చెందించే క్షణిక సుఖాలకూ, ఆకర్షణలకూ, ప్రలోభాలకూ దూరంగా ఉండాలి. మనం దేవతత్వాన్ని వికసింపజేసుకోవాలనీ, దేవత్వాన్ని ప్రోత్సహించాలనీ, దైవీయమైన ఆత్మ సంకేతాలను అనుసరించాలనీ గాయత్రి బోధిస్తోంది.

ధీమహి

మనం మనలోపల సద్గుణాలను నింపుకోవాలి. నమ్రంగా, మధురంగా, శిష్టంగా, భయరహితంగా, దయాళువుగా, పురుషార్థ పూరితంగా, అలసత్పరహితంగా, శ్రమశీలంగా మన స్వభావాన్ని మలచుకోవాలి. మన వ్యవహారణలో ఉదారత, సత్యసంధత, నిజాయితీ, కపటరాహిత్యం, సహృదయత, న్యాయపరాణత్వం, సమానత్వం, ఉద్యమించే గుణం ప్రతిబింబించాలి. ఆరోగ్యం, కీర్తి, ప్రతిష్ఠ, ఉన్నత పదవి, ధనం, వైభవం

గాయత్రీ మంత్రద్రష్ట

విశ్వామిత్ర మహర్షి

హిమాలయాలలో తపస్సు చేస్తున్న ఋషి విశ్వామిత్రునికి సూర్య భగవానుడు ప్రత్యక్షం అయ్యాడు. సవిత నారాయణుని రూపంలో ఆయనకు దివ్య దర్శనం ప్రసాదించాడు. పరమతత్వ స్వరూపి అయిన సవితా భగవానుని దర్శనం జరగడంవల్ల ఆయనకు పరమచేతన లభించింది, పరమ ప్రేరణ లభించింది. దాని ప్రభావంవల్ల ఆయన ముఖమండలం దివ్య తేజస్సుతో వెలిగిపోతోంది. ఆయన నోటినుండి మూడు మంత్రాలు వెలువడ్డాయి. దానిలో మొదటిది గాయత్రీ మహా మంత్రం. ఋగ్వేదంలో పది మండలాలు ఉన్నాయి. మూడవ మండలంలోని 617 మంత్రాలకు ద్రష్ట విశ్వామిత్ర మహర్షి. ఆ మంత్రాలలో అనాది అయినదీ, శ్రేష్ఠమైనదీ గాయత్రీ మంత్రం.

మున్నగువాటిని అందించే గుణాలనూ, విశేషతలనూ, అర్హతలనూ మనం గడించాలి. భగవద్గీతలో 26 దైవీ గుణాలు పేర్కొనబడ్డాయి. వాటి సారాంశం - ఉద్వేగం లేకపోవడం, స్వచ్ఛత, వివేకశీలత, సహనశీలత, సంయమనం, శక్తి సమీకరణ, ఉదారత, కర్తవ్య పరాయణత. ఈ గుణాలను మన స్వభావంలో, అభ్యాసంలో ఇమడ్చడం అంటే - శిఖరాగ్ర స్థాయి సంపదను ఉత్పత్తి చేయడమే.

ధీయో

ఏ గ్రంథంకన్న, ఏ వ్యక్తికన్న వివేకం మరింత ప్రధానమైనది. కనుక - బుద్ధి సంగతమూ, వివేక

గాయత్రి భారతీయ ధర్మానికి వెన్నెముక.

సమ్మతమూ, మనకు యోగ్యమూ, సముచితమూ అయిన దానిని మాత్రమే గ్రహించాలి. వివేకం అనే గీటురాయి మీద గీయడం ద్వారా మనం ప్రతి సందర్భంలో మంచి చెడ్డలను కనుగొనగలుగుతాము. మనం వివేకవంతులం కావాలి. వివేకాన్ని అవలంబించాలి. వివేకమనే గీటురాయిపై గీసి, మనం మన ఆలోచనలనూ, పనులనూ నిర్ణయించుకోవాలి.

యోన:

మన శక్తులలో సాధనాలలో - అవి తక్కువగా ఉన్నా, హెచ్చుగా ఉన్నా - అతి కనీసమైన భాగాన్ని మన అవసరాల కోసం వినియోగించాలి; మిగతా భాగాన్ని నిస్వార్థ భావంతో అసమర్థులకు పంచాలి. కూడబెట్టడం, అనుభవించడం అనే ఎండమావులవెంట పరుగులు తీయకూడదు. మన అవసరాలను కనీస స్థాయికి తగ్గించుకోవాలి. వాటిని పూర్తిచేసుకున్న తర్వాత మిగిలి ఉన్న శక్తిలో అత్యధిక భాగాన్ని బలహీనులనూ, వెనుక బడినవారిని, అభివృద్ధి చెందనివారిని, పేదలనూ, అమాయకులనూ, చదువురానివారిని పైకి తేవడానికై ఖర్చుచేయాలి. ఈ పని దైవ కార్యంలో పాల్గొనడమే. మన బుద్ధి కుశలతనూ, దూరదృష్టిని, కర్తవ్య వ రాయణతనూ నిరూపించడమే ఇది. ఆత్మ సంయమనంతో, పరమార్థంతో కూడిన ఈ దైవ మార్గాన్ని 'యోన:' మనకు చూపుతుంది. ఈ మార్గంలో పయనించే గాయత్రీ ఉపాసకుడు జీవన లక్ష్యాన్ని సాధించి తీరుతాడు.

ప్రచోదయాత్

ఓ భగవంతుడా! మాకు ప్రేరణను ప్రసాదించు. మా బుద్ధికి స్ఫూర్తిని ఇవ్వు.

గాయత్రీవల్ల భయరాహిత్యం

అంపశయ్యువై పడిఉన్న భీష్మ పితామహుణ్ణి యుధిష్ఠిరుడు అడిగాడు - ఏ మంత్రాన్ని జపిస్తే మనిషికి శాంతి, పుష్టి, రక్షణ, నిర్భయత్వం లభిస్తాయని. భీష్మ పితామహుడు ఇలా జవాబిచ్చాడు - "ఓ యుధిష్ఠిరా! గాయత్రీ జపం చేసే వ్యక్తికి ధనం, గృహం, ఇతర భౌతిక వస్తువులన్నీ లభిస్తాయి. దుష్టులు, రాక్షసులు, అగ్ని, జలం, వాయువు, సర్పాలు - వేటివల్లా అతడికి భయం ఉండదు. నాలుగు వర్ణాలవారు, నాలుగు ఆశ్రమాలవారు దీన్ని జపించి సఫలత పొందవచ్చు. ఈ మంత్ర జపం జరిగే చోట పిల్లల అకాల మరణం ఉండదు ; ఎవరికీ ఎలాంటి కష్టమూ ఉండదు."

(మహాభారత అనుశాసన పర్వం, 150వ అధ్యాయం)

బుద్ధిలో ప్రేరణ జనిస్తే - ధనం, వైభవం అన్నీ స్వయంగా మన కాళ్లవద్ద మోకరిల్లుతాయి. ఈ ప్రేరణ లేకపోతే - కుబేరుని ఖజానాను పొందినప్పటికీ, సోమరులు దాన్ని వృధా చేస్తారు. గాయత్రీలోని "ప్రచోదయాత్" శబ్దంతో సద్బుద్ధికి మాత్రమే ప్రేరణ ఇవ్వవలసిందని మనం పరమాత్మను యాచన చేస్తున్నాము.

మీరు ఎవ్వరినీ నిరుత్సాహపరచవద్దు. ఆత్మవిశ్వాసాన్ని కూలద్రోసే మాటలను, నిరాశ అనే కూపంలో కూరుకుపోయేటట్లు చేసే మాటలను మీరు ఎవరికీ చెప్పవద్దు. ప్రతి ఒక్కరినీ ప్రోత్సహించండి. మనిషిలోని ఆలోచనలను ఉన్నతం ఉదాత్తం చేసేదీ, సన్మార్గంలో పయనించడానికి మనిషి ఆత్మను ప్రోత్సహించేదీ అయిన జ్ఞానాన్ని ఇవ్వడం అన్నింటినీ మించిన దానం.

మీరు మిమ్మల్ని ప్రాణవంతులను చేసుకోండి; ఇతరులలో ప్రాణ శక్తిని నింపండి. ★★★

గాయత్రీ బ్రాహ్మశక్తి.

అక్షయపాత్రను అందించిన గాయత్రీ మాత

అనావృష్టివల్ల కరవు ఏర్పడింది.

గౌతమ మహర్షి మహా తపస్వి. గాయత్రీ ఉపాసకులు. అంతటా దుర్భిక్షం విలయ తాండవం చేస్తున్నా - ఆయన ఆశ్రమంలో ఆహారం, జలం పుష్కలంగా ఉన్నాయి.

ఈ స్థితిలో - పలువురు బ్రాహ్మణులు మహర్షి వద్దకు వచ్చి, తమ గోడు వినిపించారు. మహర్షి వారిని ఊరడించారు. తమ ఆశ్రమంలోనే ఉండమని వారిని గట్టిగా కోరారు. ఆ తర్వాత భగవతి గాయత్రిని మహర్షి ఇలా ప్రార్థించారు - “మాతా! నీకు అనేక నమస్సులు. దారుణమైన ఈ కరవు సమయంలో ప్రాణులకు సేవచేసే బలాన్ని నాకు అనుగ్రహించు.”

గాయత్రీ మాత ఇలా అన్నది - “మహర్షి! నేను ఈ అక్షయ పాత్రను ఇస్తున్నాను. కల్పవృక్షంవలె - ఈ పాత్ర నీవు కోరిన వస్తువు లన్నింటినీ సదా సమకూర్చుతూ ఉంటుంది.”

అలాగే జరిగింది. ఆశ్రమం వంద యోజనాలకు విస్తరించింది. ఆశ్రమంలో, గౌతమ నగరిలో యజ్ఞాలూ ఇతర శ్రేష్ఠ కర్మలూ శాస్త్రోక్తంగా జరుగుతున్నాయి. యజ్ఞ భాగాలను పొంది, దేవతలు సంతోషిస్తున్నారు. మహర్షి కీర్తి నలుగడలా వ్యాపించింది. గాయత్రీ మాత అనుగ్రహంవల్ల మహర్షి 12 సంవత్సరాలపాటు లక్షకు పైన కుటుంబాలను పోషిస్తూవచ్చారు.

ప్రాణులందరి కళ్యాణం కోసం మహర్షి గాయత్రీ మాతను ప్రార్థించిన ఫలితంగా - వర్షాలు కురిశాయి, ధన ధాన్యాల ఉత్పత్తి పుష్కలంగా జరిగింది.

అయితే - మహర్షి కీర్తి పొందడాన్ని కొందరు సహించలేక పోయారు. వారు మాయచేసి ఒక ఆవును సృష్టించారు. అది బక్కచిక్కిఉంది. వారి ప్రేరణతో ఆ ఆవు మహర్షి ఆశ్రమం ముందుకు వెళ్లి, అక్కడ చనిపోయింది. ఆ ఆవును మహర్షి హత్య చేశారని ఆ అసూయాపరులు ప్రచారం చేశారు.

ఇందుకు మహర్షి క్షోభించారు. కళ్లు మూసుకుని సమాధి స్థితిలోనికి వెళ్లారు. ఆయనకు ఆ కుట్ర అర్థమయింది. ఆ కుట్రదారులు అధోగతి చెందాలని ఆయన శపించారు.

ఫలితంగా - ఆ అసూయాపరుల జ్ఞానం నశించిపోయింది. వారి గౌరవం మంటగలిసింది. ప్రజలంతా వారిని ఏవగించుకుంటున్నారు.

అప్పుడు వారికి పశ్చాత్తాపం కలిగింది. ఆ శాపం నుండి తప్పించుకోవడానికి వారికి మరోదారి లేకపోయింది. వారు తలలు వంచి, మహర్షి ఆశ్రమం చేరుకున్నారు. మహర్షి కాళ్లు పుచ్చుకుని, క్షమించమని ఆయనను దీనంగా వేడుకున్నారు.

మహర్షి హృదయం కరుణతో నిండిపోయింది. “గాయత్రీ మాత ఉపాసనవల్ల మీకు మేలు జరుగుతుంది. కనుక - ఏకాగ్రమైన మనస్సుతో గాయత్రీ జపం చేయండి” - అని ఆయన వారికి సూచించారు.

★★★

**ఈ పత్రికను మీరు చదివిన తర్వాత
ఈ నెలలో అయిదుగురిచేత చదివించండి.**

గాయత్రీలో ఇమిడిఉంది బ్రాహ్మీవిద్య.

అందరిలో బ్రాహ్మణత్వాన్ని నింపే అమృతం గాయత్రి

దేవాసుర సంగ్రామం

దేశంలో, ప్రపంచంలో మనకు కనపడు తూన్నదాని వెనుక కనపడనివి అనేకం ఉన్నాయి. కర్మలకు ప్రేరణ ఇచ్చేవి ఆలోచనలు. ఆలోచనలకు ప్రేరణ ఇచ్చేవి దైవీశక్తులు, అసురీ శక్తులు. దేవతల బలం, వారి విజయం ఆలోచనలలో ఉన్నత స్థాయి ప్రేరణను నింపుతాయి. కర్మ ప్రవాహంలో సంవేదనా సంజీవనిని రంగరిస్తాయి. అసురులు బలపడితే - దుష్టత్వం, క్రౌర్యం ఆలోచనలను ప్రభావితం చేస్తాయి.

దేవాసుర సంగ్రామం సృష్టి ఆరంభంనుండి ఉన్నదే. కనుకనే - దేవతలతో భాగస్వాములు కావలసిందిగా ఋషులు మనుషులకు బోధించారు. దేవ శక్తులతో, వాటికి అధిపతి అయిన పరమాత్మతో సమన్వయాన్ని స్థాపించే, ఏకాత్మతను సాధించే ప్రక్రియయే అధ్యాత్మ. ఈ ప్రక్రియ దెబ్బతిన్నప్పుడల్లా పతన పరాభవాలు సంభవిస్తాయి.

దుర్యోధనుని వెనుక అసురదళం

మహాభారత కథ శ్రీకృష్ణుని నాయకత్వంలో దేవ శక్తులు విజయం పొందిన వృత్తాంతం. మహాభారతంలోని వనపర్వంలో ఈ సంఘటన ఉంది - పాండవులు వనవాసంలో ఉన్నారు. వారిని అవమానించడానికై దుర్యోధనుడు అక్కడికి వచ్చాడు. చిత్రసేనుడనే గంధర్వునితో జరిగిన యుద్ధంలో ఓడిపోయాడు, బంది అయ్యాడు. అర్జునుడు అతడిని విడిపించాడు. ప్రాయోపవేశం చేసి ప్రాణాలు వదలాలని అవమాన భారంతో దుర్యోధనుడు నిర్ణయించాడు. ఇంతలో అసురుల దళం సూక్ష్మ రూపంలో వచ్చి అతడికి ఇలా బోధించింది -

“మేము నీ ఆలోచనలకు ప్రేరణ ఇచ్చేవాళ్లము. ఈ లోకంలో నీవు మాకు మాధ్యమానివి, ప్రతినిధివి. లేచి నిలబడు. మా దళం నీకు సాయపడుతుంది.”

శ్రీ అరవిందుల సాహసం

మామూలు సి పాయిని హిట్లరువంటి రాక్షసునిగా మార్చడంలో ఒక అసురుని హస్తం ఉంది. శ్రీ అరవిందులు ఆ అసురుణ్ణి సంహరించి ప్రపంచాన్ని వినాశనంనుండి కాపాడిన సంఘటనను అరవిందాశ్రమంలోని శ్రీమాత మాతృవాణిలో వర్ణించారు. అయితే అది తాత్కాలిక చర్య. మరో అసుర నాయకుడూ, అతడి సహచరుడూ మిగిలినట్లు శ్రీమాత వ్రాశారు. దేవ శక్తుల నాయకుడయిన కార్తికేయునివలె - పూజ్య గురుదేవుల పరాక్రమం వీరిని ఓడించడానికై విజృంభించింది.

విలక్షణమైన గురుదేవుల అధ్యాత్మ

పరమపూజ్య గురుదేవులు పండిత శ్రీరామశర్మ ఆచార్యజీ సాధన చేసిన అధ్యాత్మ మామూలు అధ్యాత్మకన్న విభిన్నమైనది. దాని లక్ష్యం వ్యక్తిగతమైన మోక్షం కాదు - స్థూల జగత్తులో, సూక్ష్మ జగత్తులో వ్యాపించిన కాలుష్యాన్ని క్షాళన చేయడం.

సమస్య బుద్ధికి, ఆలోచనలకూ, వాటికి ప్రేరణ ఇచ్చే శక్తులకూ సంబంధించినది. పూజ్య గురుదేవులు అభినవ యోగులతో, ఉన్నత సాధకులతో కూడిన సమర్థ సేనను నిర్మాణం చేశారు. ఆ సేన యొక్క సాధనాత్మక కృషి ఉన్నత స్థాయికి చెందిన విస్తృత ఆదర్శాల కోసం సమర్పించబడినది. ఈ సాధనకు కేంద్రం సూర్య భగవానుడని ఆయన నిర్ణయించారు.

బ్రహ్మయొక్క స్ఫురణనుండి ఉదయించిన ఆదిశక్తి గాయత్రి.

సూర్య ఉపాసన వల్ల రామాయణ మహా భారత యుద్ధాలలో విజయం

అసురత్వానికి విరుద్ధంగా వ్యూహ రచన జరిగినపుడల్లా సూర్య శక్తి అవతరణను విస్తృతం చేయవలసి వచ్చింది.

యుద్ధ సమయంలో సూర్య ఉపాసన చేయవలసిందిగా అగస్త్య మహర్షి శ్రీరామచంద్రునికి బోధించారని వాల్మీకి రామాయణం చెపుతోంది. ఆదిత్య హృదయంలోని రహస్యాన్ని తెలుసుకున్న తర్వాతనే శ్రీరాముడు రావణుణ్ణి సంహరించగలిగాడు.

మహా భారతంలో ధౌమ్య మహర్షి పంచ పాండవులకు సూర్య ఉపాసన దీక్ష ఇచ్చారు.

సూర్య లోకంలో ప్రాణ సంచారం హీలియం, హైడ్రోజన్ల అంతర్ క్రియల సముచ్చయమని మాత్రమే వైజ్ఞానికులకు తెలుసు. ఇది దాని ఆధిభౌతిక రూపం.

జాతకానికి ఆత్మ సూర్యుడు

సూర్యుడు సర్వ సమర్థుడు, సృష్టికి కేంద్ర బిందువు. ఈ సామర్థ్యానికి వందల వేల రెట్లు ఉన్నది దాని అధిదైవత, ఆధ్యాత్మిక రూపం. జ్యోతిష శాస్త్రం దాన్ని ఆధిదైవిక రూపాన్ని చర్చించింది. ఈ రూపంలో అది ఆలోచనలను నియంత్రించేది, భావాలకు ప్రేరణ ఇచ్చేది, గ్రహాలకు అధిపతి. ఇది జాతకానికి ఆత్మ అని వరాహమిహిరుడు పేర్కొన్నాడు. సూర్య ఆత్మా జగత్సృష్టశ్చ - సూర్యుడు జగత్తుకు ఆత్మ - అని వేదం చెపుతోంది. సూర్యుడు నీచపడితే - సాఫల్యాలను సాధించినా, వ్యక్తి దురాలోచనలలో, దుష్ట కర్మలలో చిక్కుకుంటాడు. సూర్య శక్తి లేనిదే ఆత్మిక ఉద్ధరణ

సాధ్యపడదు. సూర్య ఉపాసనవల్ల సాధకుడు అన్ని గ్రహాలూ కలిగించే కష్టాలనుండి విముక్తి పొందుతాడనీ, అతడికి పవిత్రత, తీక్షణత లభిస్తాయనీ జ్యోతిష శాస్త్రం చెపుతోంది.

విరాట్ పురుష జ్యోతి - సూర్యుడు

తన మూడవ రూపంలో సూర్యుడు విరాట్ పురుషుని జ్యోతి. శ్రీ అరవిందులు దీనిని “అతిమానస జ్యోతి” అని వర్ణించారు. విరాట్ పురుషుని రూపంలో దీని ఉపాసనను ఉపనిషత్తులు బ్రహ్మవిద్య, దహర విద్య, మధు విద్య, ఉపకోశల విద్య, మన్య విద్య, పంచాగ్ని విద్య అని పేర్కొన్నాయి. ఋగ్వేదంలో సూర్యుని మహిమను సూచించే సూక్తులు 14 ఉన్నాయి.

పూజ్య గురుదేవులు సూర్య ఉపాసనను అందరికీ అందించారు. ప్రజా జీవనంయొక్క భావనలనూ, ఆలోచనలనూ సంస్కరించడం అనే రహస్యం ఇందులో ఇమిడి ఉంది. గాయత్రీ మంత్రం ద్వారా జరిగే సూర్య ఉపాసన సామూహిక మనస్సును ఆవరించిన కాలుష్యాన్ని క్షాళన చేస్తుంది.

గాయత్రీపై వ్యాఖ్యయే వేదం

గాయత్రీ ఆది మంత్రం. గాయత్రీ మంత్ర రహస్యం పై వ్యాఖ్యలే నాలుగు వేదాలు. నాలుగు వేదాలలో గాయత్రీ మంత్రం ఉండడం దాని విశిష్టతనూ, మహిమనూ చాటి చెపుతోంది.

గాయత్రీ మంత్రంలో మంత్ర శక్తి యొక్క జ్ఞానం, విరాట్ పురుషునితో ఏకత్వం అనే విశిష్టతలు దాగి ఉన్నాయి. అంతే కాదు. ఈ మంత్రంలో దేవ సంస్కృతి ఉదయ విస్తరణల తత్వంకూడ ఇమిడి ఉంది.

గాయత్రీ పరబ్రహ్మ పరమాత్మయొక్క క్రియారూపం.

విశ్వామిత్రుడుగా మారిన విశ్వరథుడు

ఋగ్వేదంలోని కథ. ఋగ్వేద కాలంలో భారత్లో ఆర్య, దస్య జాతులు ఉండేవి. సుసంస్కృతులైన ఆర్యులకు నాయకుడయిన అగస్త్యుడు వరుణ దేవుని ఉపాసకుడు. దస్యులు తమ దుష్ట ప్రవృత్తులు కారణంగా ఆర్యులకు శత్రువులు అయినారు. ఈ దస్యులను ఆర్యులుగా మార్చడం, సుసంస్కృతులుగా చేయడం ఎలా అనే ఆలోచన అగస్త్యుని శిష్యుడయిన విశ్వరథుని మనస్సులో మెదిలింది. అందుకోసం ఆయన ఘోర తపస్సు చేశారు. ఫలితంగా గాయత్రీ మంత్రం లభించింది. ఆ మంత్రశక్తితో ఆయన దస్యులను ఆర్యులుగా మార్చారు. అందుకు ఆనందించిన ఋషులు ఆయనను విశ్వానికి మిత్రుడు - విశ్వామిత్రుడు - అని పిలిచారు.

ఆనాడు ఈ మహా విద్య సామూహికంగా ఉండేది; సామూహిక మనస్సును సుసంస్కృతం చేయడానికి వినియోగించబడేది. ఆధునిక కాలంలో దయానంద మహర్షి సమాజాన్ని ఆర్యం చేయడానికై ఈ మంత్రాన్ని వినియోగించారు. ఈనాడు యుగఋషి సాధనా ప్రక్రియ అందరినీ బ్రాహ్మణులుగా మార్చడానికై అమలు జరుగుతోంది. బ్రాహ్మణుడుగా మారడం అంటే సుసంస్కృతుడు కావడంలో శిఖరాగ్రాన్ని చేరుకోవడం. విశ్వామిత్ర మహర్షి కృషికి విస్తృతమైన రూపం ఇది. ప్రజ్ఞాపురశ్చరణ, సామూహిక అనుష్ఠానం, ఉదయకాల సవితా ధ్యానం మున్నగు అనేక నిగూఢ ప్రక్రియలద్వారా దురాలోచనలను ప్రేరేపించే ఆసురీ శక్తులు నాశనం కావడం తప్పనిసరి. సామూహిక మనస్సుయొక్క సంస్కరణ నేడు చివరి దశలో ఉంది. గురుదేవులు ఉపదేశించిన సాధనా ప్రణాళికలన్నింటి లక్ష్యం వ్యష్టిని సమష్టిలో విలీనం చేయడం. ఇందుకోసమై యుగ ఋషివైపు, హిమాలయంలోని దివ్య సతాలవైపు సాధకుడు తనను తాను తెరచుకోవలసి ఉంటుంది.

మూడు మాలల గాయత్రీ జపం, ఉదయించే

సూర్యుని (సవిత) ధ్యానం ఈ తెరుచుకోవడం కోసమే యుగ సాధకులకు నిర్దేశించబడ్డాయి. వీటివల్ల - యుగఋషియొక్క చేతన సాధకుని అస్తిత్వంలో విస్తృతమైన మార్పులు తెస్తుంది. అది సామూహిక చేతనతో ముడిపడుతుంది. వ్యక్తిగతంగా - సాధకునిలో ఆత్మ సంతృప్తి, ఆత్మానుభవం, బ్రాహ్మణత్వ జాగరణ కలుగుతాయి. సామూహిక మనస్సులో జరుగుతున్న పరివర్తన ఫలితంగా - పెద్దలు మూర్ఖులుండి మేలుకుంటారు; రాజకీయ నాయకులు, వైజ్ఞానికులు, సంపన్నులు, మనీషులు - ఈ నాలుగు వర్గాల మనోభూమిలో అపురూపమైన విజ్ఞత ఉదయిస్తుంది. ప్రతిభ, ఆదర్శవాదములతో కూడిన నవతరం ఆవిర్భవిస్తుంది. సంస్కరించబడిన సామూహిక మనస్సుతో మేళవించి - ఈ నవతరం నవయుగానికి నాయకత్వం వహిస్తుంది.

శీర్షాసనం వేస్తుంది విశ్వచింతన

ఈ సాధనా క్రమంలో పాల్గొంటూన్న సాధకులు గాయత్రీ మహా మంత్రంలోని “స:” అక్షరంలోని తత్వాన్ని దర్శించాలి. తనను సూర్యునితో ఏకరూపం చేసుకున్న గురుదేవుల చేతనతో వారు ముడిపడాలి. హిమాలయంలోని దివ్య శక్తి ధారలు తమవైపు ప్రవహించడానికి ఆతురత పడుతున్నాయని వారు విశ్వసించాలి. అప్పుడు - యుగ యుగాల సాధనవల్ల సాధ్యం కానిది అతినహజంగా సాధ్యపడుతుంది. సామూహిక మనస్సును అది ప్రభావితం చేస్తుంది. ఫలితంగా - ప్రస్తుత వ్యవస్థ నిష్ప్రయోజనమని ప్రపంచంలోని అగ్ర నాయకులు భావించక తప్పదు. ప్రపంచ సమైక్యం సిద్ధాంతంగా మిగిలిపోకుండా కార్యరూపం ధరించే విధంగా వారి ఆలోచనలు మారుతాయి. మూమూలు వ్యక్తి ఆలోచనలో, శీలంలో, వ్యవహారణలో విస్తృతమైన పరివర్తన అనుభవం అవుతుంది. విశ్వచింతన శీర్షాసనం వేస్తుంది. ★★

గాయత్రీ సాధన సర్వశ్రేష్ఠ తపశ్చర్య.

గాయత్రీ సిద్ధి పొందిన బూటీ సిద్ధ మహారాజ్

19వ శతాబ్దం. అల్వార్ రాజ్యంలో సామాన్య కుటుంబంలో జన్మించిన ఒక వ్యక్తి అదృశ్య ప్రేరణ ఫలితంగా యువ దశలో ఇల్లు వదిలి సన్యాసం తీసుకున్నాడు. మధుర వెళ్లి, ఒక కొండమీద నివసించసాగాడు. గాయత్రీ సాధన పట్ల అభిరుచి ఆయనకు చిన్నతనంనుండే ఉండేది. మధురలో ఆయన గాయత్రీ మాత ఆరాధనలో లీనమైపోయారు; పెక్కు పురశ్చరణలు చేశారు; గాయత్రీ సిద్ధి పొందారు.

మధురలోని కిశోరీ రమణ కాలేజీ దగ్గరలో ఉన్న కొండమీద ఆయన నివసించారు. ఆ కొండను నేడు “గాయత్రీ టీలా” (గాయత్రీ కొండ) అని పిలుస్తున్నారు. ఈ కొండమీద నేడు కమలాసనంపై ఉన్న పంచముఖీ గాయత్రీ మాత విగ్రహం ప్రతిష్ఠించబడి ఉంది.

ఆయనే బూటీ సిద్ధ బాబా . ఆయన పేరు ప్రఖ్యాతులు విస్తరించాయి. భక్తులు భారీ సంఖ్యలో ఆయన దర్శనం కోసం వస్తూఉండేవారు. ఆయన ఎవరినీ ఏదీ అడగరు. ఆయనకు తన భోజనాన్ని గురించిన ఆలోచన ఉండేదికాదు. ఆయన ఆకలితో ఉండేవారు. కానీ, ఎవరినీ ఏదీ అడిగేవారు కారు. అందువల్ల ఆయన పలుమారులు ఆకలితో ఉండవలసివచ్చేది. అయినా-తన కోసం వచ్చేవారికి ఆయన సహాయం అందించేవారు.

ఒకసారి బాబాకు అయిదారు రోజులపాటు భోజనం దొరకలేదు. భిక్ష అడగడానికి వెళ్లే అలవాటు ఆయనకు లేనేలేదు. ఆరవ రోజున రామ్ కలీ అనే స్త్రీ ఆయన కోసం భోజనం తెచ్చింది. భోజనపు పళ్లెం ఆయన

ముందు పెట్టింది. “అమ్మా! అంతా బాగున్నారుకదా?”- అని బాబా ఆమెను అడిగారు. “మీ దయ కావాలి బాబా”- అన్నది ఆమె దుఃఖ భారంతో.

బాబా కళ్లు మూసుకున్నారు. కొంతసేపు ధ్యానంలో ఉన్నారు. ఆతర్వాత కళ్లు తెరిచి, “అమ్మా! అంతా తెలిసింది. నీ భర్త ఆరోగ్యం పూర్తిగా చెడిపోయింది. వైద్యులు పెదవి విరిచారు. మందులు పని చేయవని అన్నారు. అవునా?”-అని అడిగారు.

“మీరు అంతర్యామి. మీకు తెలియనిది ఏముంటుంది? ఇక మీరే మాకు దిక్కు”- అన్నది ఆమె.

“విచారించకు”- అంటూ బాబా లేచి నిలబడ్డారు. “స్వామీ! ముందు భోజనం చేయండి”- అన్నది రామ్ కలీ.

“భోజనం తర్వాత చేస్తాను. నీ భర్త చాలా బాధపడుతున్నాడు. అతడి బాధను తొలగించాలి”-అంటూ బాబా తన గుహలో మేకుకు తగిలించిన సంచీ లోనుండి ఒక మూలిక తీసి, దాన్ని గుప్పిట్లో పెట్టుకున్నారు. గాయత్రీ మంత్రాన్ని ఉచ్చరించారు. ఆ మూలికను రామ్ కలీకి ఇస్తూ, “వెళ్లు. దీన్ని వెంటనే నూరి నీ భర్తకు ఇవ్వు. గాయత్రీ మాత కృపవల్ల రేపు ఉదయానికి జబ్బు నయమవుతుంది. రేపు సాయంత్రం నీ భర్తతో కలసి ఇక్కడికి రా”- అన్నారు.

రామ్ కలీ ఇంటికి వెళ్లి చూచింది. ఆమె భర్త పరిస్థితి మరింతగా విషమించింది. అతడు తుది శ్వాస లెక్కబెడుతున్నాడు. నోటినుండి మాట రావడంలేదు. రామ్ కలీ త్వరత్వరగా మూలిక నూరి, అతి కష్టంమీద దాన్ని అతడి గొంతులో కూరింది. మందు గొంతు దిగగానే,

గాయత్రీ మంత్రంలోని ఒక్కొక్క అక్షరం ఒక్కొక్క దేవతా స్వరూపం.

అతడు కళ్లు మూసుకున్నాడు. వరిస్థితి ఇలా దిగజారిపోతున్నదేమిటి అని ఆమె భయపడ్డది.

అతడి కాళ్లు చేతులూ చల్లబడుతున్నాయి. స్పృహ తప్పిపోయింది. నాడి అందడం లేదు. సుమారు ఒక గంటసేపు అలా ఉంది. ఆతర్వాత రోగి స్థితి మెరుగుపడసాగింది. అద్భుతంగా. అతడు కళ్లు నలుముకున్నాడు. కళ్ళు తెరచి, ఎదటి వ్యక్తితో,నేను మృత్యు ముఖంనుండి వెలికి వచ్చాను- అన్నట్లు చూచాడు. మరునాటి సాయంత్రం కొండమీదకు నడిచివెళతానని అన్నాడు. బంధువులు అతడిని అక్కడికి తీసుకువెళ్లారు. బూటీ సిద్ధ మహారాజు దర్శనం చేయించారు.

బాబా ఇలాంటి అద్భుతాలను వేలాదిగా, లక్షలాదిగా చేసి చూపారు. మూలికలతో చైద్యం చేయడంవల్ల ఆయనకు బూటీ సిద్ధ మహారాజ్ (బూటీ అనగా మూలిక) అనే పేరు వచ్చింది. ఆయన అసలు పేరు ఎవరికీ తెలియదు. ఆయన ఆ కొండనుండి కదలలేదు. ఆ కొండలోని ఒక గుహలో ఉండేవారు. వారాల తరబడి ఆ గుహనుండి బయటికి వచ్చేవారు కారు.

గాయత్రీ సిద్ధి పొందిన తర్వాత ఆయన మౌనవ్రతాన్ని అవలంబించారు. ఆయన మరణ శయ్యపై ఉన్నవారిని బ్రతికించారు. సంతానం లేనివారికి సంతానప్రాప్తి కలిగించారు. పేదలకు ధన లాభం కలిగించారు. తాను మాత్రం అపరిగ్రహి, అకించనుడు. ఆయనకు భౌతిక సంపద ఏదీ లేదు. అయినా, పలుమారులు పదివేలమందికి భోజనాలు పెట్టారు. ఆ సామాను ఎలా వచ్చేదో ఎవరికీ తెలియదు.

గాయత్రీ జపంనుండి పరాధ్యని

గాయత్రీ మహా మంత్ర జపం నుండి జనించే పరాధ్యని వాతావరణమంతటిలోని పరమాణువులను కంపింప జేసే శక్తితో నిండిఉంది. ఈ జపంవల్ల సాధకునిలో అద్భుతమైన చేతనాశక్తి జనిస్తుంది. ఆ శక్తి అతడి శరీరంలో, మనస్సులో అద్భుతమైన సంచలనాన్ని సృష్టిస్తుంది; అనంత ఆకాశంలో వ్యాపించి, విశిష్ట వ్యక్తులనూ, విశేష పరిస్థితులనూ, వాతావరణం మొత్తాన్నీ ప్రభావితం చేస్తుంది.

థోల్పూర్ మహారాజు, అల్వార్ మహారాజు ఆయన పొందిన సిద్ధుల సంగతి విని, పలుమారులు ఆయనను దర్శించి ప్రయోజనం పొందారు. బాబా ముఖమండలంపై అద్వితీయమూ, అలౌకికమూ అయిన తేజస్సు ప్రకాశించేది. ఆయన మౌనంలోనే జిజ్ఞాసువులకు తగు సమాధానాలు అందేవి.

బాబా తమ ఉపదేశాలద్వారా ఎందరెందరినో గాయత్రీ ఉపాసనలో ప్రవేశపెట్టారు. మౌనంగా ఉన్నప్పటికీ - వ్రాతద్వారా కాని, సైగలద్వారా కాని గాయత్రీ మాతను శరణు పొందవలసిందిగా ప్రజలకు ఉపదేశించేవారు.

అయితే, ఆయన ఎవరినీ శిష్యులుగా చేసుకోలేదు. ఈ విషయమై ఆయన ఇలా తెలిపేవారు- 'అందరికీ గురువు పరమపిత పరమాత్మ. ఆయన ప్రతినిధి మనలో దాగి ఉన్నాడు. ఆయనను శరణు పొందడంలోనే శుభం ఉంది. వ్యక్తి ఒక మాధ్యమం మాత్రమే కాగలుగుతాడు. వాస్తవానికి-గాయత్రీ మహాశక్తి మహిమ నిరుపమానమైనది, అనంతమైనది. గాయత్రీ మాతను నియమ నిష్ఠలతో ఉపాసన చేసేవారిపై సిద్ధులు సహజంగా కురుస్తాయి.' ★★★

విశ్వంలోని ఉపాసనా మార్గాల సారతత్వం ఉంది గాయత్రీలో.

గాయత్రీ మంత్ర సిద్ధిలోని వైజ్ఞానిక రహస్యం

మంత్ర విద్యలో రెండు శక్తుల సమన్వయం ఉన్నది -

1. సూక్ష్మ చేతనా విజ్ఞానం ఆధారంగా శబ్దశక్తి వినియోగం.
- 2 వ్యక్తిలోని ఆంతరిక పవిత్రత ద్వారా, భావోల్లాసం ద్వారా జనించే దివ్య సామర్థ్యం.

మంత్రాలవల్ల శక్తి తరంగాలు

మంత్రాలలో అక్షరాల వరుస క్రమానికీ, వాటి ఉచ్చారణ పద్ధతికీ ప్రత్యేక ప్రాధాన్యం ఉన్నది. కంఠం, తాలువు, దంతాలు, పెదవులు, మూర్ధము మున్నగు స్థలాలనుండి శబ్ద ఉచ్చారణ జరుగుతుంది. ఆ స్థలాలకు మానవ శరీరంలోని సూక్ష్మ వ్యవస్థలతో ప్రత్యక్ష సంబంధం ఉన్నది. షట్ చక్రాలు, ఉపత్యకలు, గ్రంథులతో కూడిన సూక్ష్మ శరీర వ్యవస్థ అద్భుతమైనది. మన నోటిలోని నాడులు ఈ దివ్య అవయవాలతో ముడిపడి ఉన్నాయి. టైప్ రైటర్ 'కీ' లను నొక్కితే, పైన అక్షరాలు టైపు అవుతూ ఉంటాయి. అలాగే - విశిష్ట వైజ్ఞానిక ప్రక్రియతో నిర్మించబడి నోటితో ఉచ్చరించబడే మంత్రాల ప్రత్యక్ష ప్రభావం పైన పేర్కొన్న వ్యవస్థలపై పడుతుంది. వెంటనే అక్కడ విశిష్ట శక్తి తరంగాల ప్రవాహం ప్రారంభమవుతుంది. ఈ ప్రవాహంవల్ల మంత్ర జపం చేసే వ్యక్తి స్వయంగా ప్రయోజనాన్ని పొందుతాడు. అతడిలో నిద్రాణమై ఉన్న శక్తులు మేలుకుంటాయి. ఆ మంత్ర ప్రకంపనలు బయటకు వచ్చి వాతావరణాన్ని ప్రభావితం చేస్తాయి. సూక్ష్మజగత్తులో కోరుకున్న పరిస్థితులకు అవకాశాలను సృష్టిస్తాయి. కోరుకున్న వ్యక్తిని ప్రభావితం చేస్తాయి.

మన శరీరంలోనూ ఒక రాడార్ ఉన్నది. దాన్ని జాగృతం, బలీయం, క్రియాశీలం చేయడానికై మంత్ర విద్యను వాడతారు. శబ్ద విద్య ప్రకారం మంత్రాలలో అక్షరాల ఎంపిక జరుగుతుంది.

జపించే వ్యక్తిలోనికి ప్రకాశపు అణువుల సేన

ధ్వని మామూలుగా నలువైపులకూ వ్యాపిస్తుంది. మంత్రాల నుండి వచ్చే ధ్వని తరంగాలు ప్రత్యేక లక్షణాలు కలిగిఉంటాయి. గాయత్రీ మంత్ర ధ్వని తరంగాలు ఎగువకు ప్రవహిస్తాయి. సూక్ష్మ పరమాణువుల ద్వారా సూర్యుని వరకు చేరతాయి. ఈ ధ్వని సూర్యుని లోపల ప్రతిధ్వనించి తిరిగివస్తుంది. అప్పుడు దానితోపాటు వేడిమి, వెలుగు, విద్యుత్తులతో కూడిన ప్రకాశపు అణువుల సేన జపం చేసే వ్యక్తి శరీరంలో ప్రవేశిస్తుంది. ఆ అణువుల వల్ల సాధకుని శారీరక, మానసిక, ఆత్మిక శక్తులు వికాసం పొందుతాయి.

శబ్ద శక్తి సామర్థ్యం భౌతిక శక్తుల సామర్థ్యం కన్న సూక్ష్మమైనది, ఛేదించే గుణం కలిగినది. మనం పలికే శబ్దాలు వ్యక్తిగతంగా, సామూహికంగా బ్రహ్మాండ మంతటిని ప్రభావితం చేస్తాయి. అవి ఆకాశంలోని సూక్ష్మ పరమాణువులలో ప్రకంపనలను కలిగిస్తాయి. ఆ ప్రకంపనలు ప్రజలలో అదృశ్య ప్రేరణలను మేలుకొలుపుతాయి.

'స్వరం' లోని విశిష్టత

మన మెదడులోనికి ఆలోచన ఎక్కడనుంచి వచ్చిందో మనకు తెలియదు. శక్తి దొంతరలలో ఆదికాలం నుండి ఏకత్రితమైఉన్న సూక్ష్మ ప్రకంపనలు మన మెదడులోని జ్ఞాన నాడులతో ఢీకొని ఆలోచన రూపంలో

బ్రహ్మాండంలో వ్యాపించిఉన్న ప్రాణ శక్తి గాయత్రి.

వ్యక్తమయినాయని మంత్రవేత్తలకు తెలుసు. ఒకే రకమైన ఆలోచనల ప్రవాహాన్ని పట్టుకునే, ప్రవహింపజేసే సామర్థ్యం మన మెదడుకు ఉన్నది.

‘ఉచ్చారణ’ వేరు, ‘స్వరం’ వేరు. ఉచ్చారణ ముఖ అవయవాల కదలికవల్ల జరుగుతుంది. స్వరం అంతఃకరణనుండి వెలువడుతుంది. దానిలో వ్యక్తిత్వం, దృక్పథం, భావ సముచ్చయం కూడ మిళితమై ఉంటాయి.

వాణి - వాక్కు - సరస్వతి

మంత్ర మహిమకు ఆధారం వాణిని ‘వాక్కు’గా పరిణమింపజేయడం. ఇందుకోసం మనసులో, మాటలో, కర్మలో ఉత్పృష్టత రావాలి. అప్పుడే మంత్ర సిద్ధి సాధ్యపడుతుంది.

ఇలా సంస్కరించబడిన వాణి వాక్కు అయి - సాధకునికి కామధేనువు అవుతుంది. తపస్వికి బ్రహ్మాస్త్రం అవుతుంది. క్షాళన చేయబడిన జిహ్వనే ‘సరస్వతి’ అని పిలుస్తారు.

మంత్ర సిద్ధిలో నాలుగు అంశాలు మిళితమై ఉన్నాయి -

- (1) ధ్వని విజ్ఞానం ఆధారంగా నిర్మించబడిన శబ్దావళి ఎంపిక, క్రమ పద్ధతిలో దాని ఉచ్చారణ.
- (2) సాధకుని సంయమనం ద్వారా నిగ్రహించబడిన ప్రాణ శక్తి, మానసిక ఏకాగ్రతల సమ్మేళనం.
- (3) ఉపాసనలో వాడే పదార్థాల, ఉపకరణాల సూక్ష్మ శక్తి.
- (4) భావనా ప్రవాహం, శ్రద్ధ, విశ్వాసం, ఉన్నత లక్ష్యం, దృక్పథం.

నశించని ఈధర్ ప్రకంపనలు

ఈధర్ పరమాణువులు అతి సూక్ష్మములు, ఎంతో సంవేదన శక్తి కలిగినవి. అవి ఒక సెకండులో 34 వందల కోట్ల ప్రకంపనలను సృష్టిస్తాయి. ఈ ప్రకంపనలు తారస్థాయికి చేరుకున్నప్పుడు, వాటినుండి ప్రకాశ కిరణాలు అఖండంగా వెలువడుతూఉంటాయి. అవి ఒక సెకండులో సుమారు ఒక కోటి మైళ్లు ప్రయాణిస్తాయి. ఈ ప్రకంపనలు ఎన్నడూ నశించవు. పాతబద్లకొలదీ ఇవి పృథివి యొక్క గురుత్వాకర్షణ తలం వద్దకు వచ్చి స్థిరపడతాయి. వీటి సంఘటిత శక్తి అకర్షణను సృష్టిస్తుంది. ఈ అకర్షణ ఆ శబ్దాలతో ముడిపడిన చేతనల ద్వారా సమాన ధర్మం కలిగిన మనుషులను ప్రభావితం చేస్తుంది.

మానవీయ విద్యుత్ శక్తి

ఇంద్రియ సంయమనం, మానసిక ఏకాగ్రత కలిస్తే, మానవీయ విద్యుత్ శక్తి నిర్మాణం అవుతుంది. దీనినే ప్రాణ శక్తి అనీ, ఓజస్సు అనీ పిలుస్తారు. సాధనకు ఇది సన్నాహక చర్య. సంయమనం లోపిస్తే, మానవీయ విద్యుత్ శక్తి నశిస్తుంది; మంత్రం శబ్దాల ఉచ్చారణగా మిగిలి పోతుంది.

జపంవల్ల మంత్ర శక్తి వికాసం పొందుతుంది. క్రమబద్ధంగా, హెచ్చు సమయం జపం చేయడంవల్ల మంత్రంలోని శక్తి వెలికివస్తుంది.

వృత్తాకారంలో శబ్ద తరంగాలు

మంత్రం యొక్క ప్రత్యక్ష రూపం ధ్వని. క్రమబద్ధంగా, లయబద్ధంగా, వృత్తాకారంగా నిరంతరం ఒకే శబ్ద విన్యాసాన్ని ఉచ్చరిస్తూ ఉంటే - దాని చలన చక్రం ఏర్పడుతుంది. అప్పుడు శబ్ద తరంగాలు వృత్తం ఆకారంలో తిరుగుతూ ఉంటాయి. ఫలితంగా - అంతరంగంగా పిండంలో, బహిరంగంగా బ్రహ్మాండంలో ఒక అసాధారణమైన శక్తి ప్రవాహం ఉత్పన్నమవుతుంది. మంత్ర సిద్ధి జరుగుతుంది. ★★★

గాయత్రి యుగాంతర చేతన.

గాయత్రీ మాత వరం - అంతరిక్ష యాత్ర

కలకత్తాలోని ఖిదర్పూర్ (చిన్ సురా)లో జరిగిన సంఘటన. ఫణీంద్రనాథ్ ఘోష్ అవుడు అక్కడ సబ్ డిప్యూటీ మేజిస్ట్రేట్ గా పనిచేస్తున్నారు. ఆయన నిష్ఠ కలిగిన గాయత్రీ సాధకులు. ప్రతి రోజూ బ్రహ్మముహూర్తంలో ఉపాసన జరిపేవారు. సాయంత్రం ఆఫీసు నుంచి వచ్చిన తర్వాత ప్రజా సేవలో నిమగ్నులు అయ్యారు. పది సంవత్సరాలపాటు నిరంతరంగా ఈ సాధన సాగుతూవచ్చింది. ఆయనలో గాయత్రీ మాతను దర్శించాలన్న ఆకాంక్ష తీవ్రతరం కాసాగింది.

ఒక రోజు ప్రాతఃకాలంలో ఆయన ఉపాసనకు సన్నాహాలు చేస్తున్నారు. పూజ గది కిటికీ నుండి ఒక ఛాయారూపం లోపలికి వస్తున్నట్లు ఆయన చూచారు. గది తలుపులు మూసి ఉన్నాయి. కిటికీకి ఇనుప ఊచలు ఉన్నాయి. కనుక ఆయన దగ్గర నిలచిన మానవ రూపం స్థూల శరీరాన్ని కలిగి ఉండే అవకాశం లేదు. ఆ వచ్చిన వ్యక్తి దివ్య శరీరాన్ని ధరించిన మహా పురుషుడని ఆయన భావించారు.

ఆ వెంటనే ఆ ఛాయాపురుషుడు చిరునవ్వు నవ్వాడు. అవునన్నట్లు తల ఊపి, ఇలా అన్నాడు - “నీ ఉపాసనా, నీ తీవ్ర ఆకాంక్షా నన్ను ఇక్కడకు రప్పించాయి. అయినా - స్వయంగా ఆదిశక్తి విరాజమానమై ఉన్న చోటికి నేను రాకపోవడం ఆ విశ్వ మాతను అవమానించడంతో సమానం. కనుక రావలసివచ్చింది. పద, పోదాం.”

ఇలా అంటూ ఆయన చేయి చాపాడు. ఆయనది బోడి తల. తెలుపు రంగు. ఆయన కాషాయవస్త్రధారి.

ఆ దివ్య పురుషుడు ఫణీంద్రనాథ్ చేయి పుచ్చుకుని, వాయు వేగంతో అంతరిక్షంలో వెళుతూ, పరిసరాలలోని గ్రహాలను ఆయనకు పరిచయం చేస్తున్నాడు. చాలా ఎత్తుకు చేరిన తర్వాత ఆ ఛాయా పురుషుడు భూగోళంవైపు చూపుతూ, ‘ఇది కనబడుతున్నంత నెమ్మదిగా పరిభ్రమించడం లేదు’ - అన్నాడు. భూగోళం మహా వేగంగా తిరుగుతున్నట్లు ఫణీంద్రనాథ్ చూచారు. వారిద్దరూ మరింత ముందుకు సాగారు. త్రోవలో కానవచ్చిన కుజగ్రహం వైపు చూపుతూ ఆ మహాత్ముడు దాని ఎరుపు రంగు గురించి, వేగం గురించి వివరంగా చెప్పాడు.

దేవపురుషుడు సూర్యునికి దగ్గరగా పయనిస్తున్నాడు. ఆయన వేగం పెరిగింది. భౌతికమైన వేగంతో పోలికలేని వేగం అది. ఇంతలో ప్రకాశ పురుషుని స్వరం ‘అగు’ అని నినదించింది. ఇద్దరూ ఆగారు. ఆ యోగి ఇలా అన్నాడు - “చూడు. ఇక్కడ రాత్రీ, పగలూ ఒకే విధంగా ఉన్నాయి. వెలుగూ లేదు, చీకటి లేదు, శబ్దమూ లేదు. పూర్తి ప్రశాంతత వ్యాపించి ఉంది.” తన సూక్ష్మ శరీరం మరింత తేలిక అయిందనీ, తాను మరింత సూక్ష్మమైన శరీరాన్ని ధరించాననీ ఫణీంద్రనాథ్ కు అనిపించింది.

కొద్ది క్షణాలు ఆగిన తర్వాత, యాత్ర తిరిగి సాగింది. దేవ మూర్తి ఇలా అన్నాడు - “మనం వచ్చినంత దూరం కన్న హెచ్చు దూరం వెళ్లాలి. కనుక వేగాన్ని పెంచాలి.” ఆ దేవ మూర్తి వేగాన్ని పెంచాడు. కొద్ది దూరం వెళ్లిన తర్వాత దేవ వాణి ఇలా వెలికివచ్చింది - “మనస్సును

గాయత్రీ మంత్రం మనిషిని ఋషిగా మార్చుతుంది.

కొంచెం ఏకాగ్రం చెయ్యి. విను.” చిత్తం స్థిరం కాగానే - గంభీరమైన ఓంకార నాదం చెవులను ధీకొన్నది. వందలాది మృదంగాలూ, తాళాలూ మ్రోగడంవల్ల ఆ నాదం జనిస్తూన్నదని ఫణీంద్రనాథ్ కు అనిపించింది. ఆ నాదం కొంచెం పైకి వెళ్లి ఒక బిందువు వద్ద కేంద్రీకృతం అవుతూన్నట్లు తోచింది. ఈ దివ్య నాదం కేంద్రీకృతం అవుతూన్న బిందువు నుండి ఒక జ్యోతి ధార వెలువడుతోంది. ఆ బిందువు చుట్టూ ఒక వృత్తం ఉంది. దాని లోపల స్వచ్ఛమైన వెలుగు ఉంది. దానికి ఎలాంటి రంగూ లేదు. కేంద్ర బిందువు నుండి వెలువడుతూన్న వెలుగు కోటి సూర్య ప్రభలకన్న ఉజ్వలంగా, జాజ్వల్యమానంగా ఉంది. దానితోపాటు - కోటి చంద్రుల వెన్నెలను మించిన చల్లదనాన్నీ, శాంతినీ ఇస్తోంది ఆ వెలుగు. ఈ ప్రకాశ ధార క్రింది భాగం ఎర్రగా, నీలంగా, వంగపండు రంగులో ఉంది.

ఈ దివ్య జ్యోతిని దర్శించి, ఈ దివ్య నాదాన్ని విని ఫణీంద్రనాథ్ ఒక విధమైన సమాధిలోనికి వెళ్లిపోయారు. అప్పుడు ఆ మహాత్ముని గంభీర వాణి ఇలా ప్రస్ఫుటం అయింది - “ఇక్కడ వినబడుతూన్న శబ్దం బ్రహ్మాండం అంతటా వ్యాపించి ఉంది. ఇతర స్థలాలలో ఇది అవ్యక్తంగా నిలిచి ఉంటుంది. అయితే, ప్రయత్నించిన మీదట దీన్ని వినవచ్చు. సృష్టికి ఆది మూలం ఇదే. దీని నుండే విశ్వం ఉత్పత్తి అయింది. ఇలా ఉత్పత్తి అయిన జగత్తు లోపల ఈ నాదమే ప్రాణంగా, జీవ శక్తిగా వ్యక్తం అవుతుంది. అనంత విశ్వాన్ని తన గర్భంలో ధరించి ఉన్న ఈ శబ్దమే నిద్రించిన పాము ఆకారంలో ఉంటుంది. ఈ స్థితిలో దీని నాదం భావంతో నిండి ఉంటుంది. దీని ప్రాణాత్మక భావం విముక్త స్థితిలో ఉంటుంది. ఇది

విరజానందుల గాయత్రీ సిద్ధి

దయానంద మహర్షి గురువు

శ్రీ విరజానందజీ ఋషీకేశ్ లో గంగాజలంలో నిలబడి గాయత్రీ సాధన చేశారు. ఆయన ప్రజ్ఞా చక్షువు. అంధుడయినా - ఆధ్యాత్మిక గ్రంథాలలోని రహస్యాలను తెలుసుకున్నారు. ఆయన దయానందునికి శక్తిపాతం చేశారు. ఫలితంగా దయానందునికి గాయత్రీయొక్క బ్రహ్మ వర్చస్సు లభించింది. ఆ బ్రహ్మ వర్చస్సుతో స్వామి దయానందులు ధార్మిక, సామాజిక, రాజకీయ విప్లవానికి అనుకూల వాతావరణాన్ని నిర్మాణం చేశారు. గాయత్రీ మహా మంత్రం ద్వారా పరమాత్మయొక్క తేజస్సును ధ్యానం చేయడంవల్ల బుద్ధిలోని మాలిన్యం తొలగిపోతుందని ప్రకటించారు.

విశ్వాన్ని తన గర్భంలో ధరించి ఉన్న స్థితిలో దీని పేరు పర కుండలినీ. ఇది నాదాత్మక రూపంలో స్ఫురించినపుడు దీన్ని వర్ణ కుండలినీ అని పిలుస్తారు. ఈ నాద రూపం కూడ మునిగిపోయి, ఇది గాఢ నిద్రలో ఉన్నపుడు, దీన్ని ప్రాణ కుండలినీ అని పిలుస్తారు.”

మార్గ దర్శక సత్తా మౌనం వహించాడు.

ఫణీంద్రనాథ్ ఇంకా ఆ తేజ బిందువువైపు ముగ్ధులై చూస్తూ ఉన్నారు. ఆయన ఉండబట్టుకోలేక ఇలా అన్నారు - “ఈ ప్రకాశ బిందువు లోనికి ప్రవేశించాలనీ, అక్కడ ఎలాంటి అనుభూతులు కలుగుతాయో తెలుసుకోవాలనీ తీవ్రమైన కోరిక నాలో రగులుతోంది. మీరు నన్ను వదలండి. నేను కొద్ది క్షణాలు దాని లోపల ఉండి తిరిగి వస్తాను.”

గాయత్రీ మంత్రం మనిషిని దేవతగా మార్చుతుంది.

దేవ పురుషుడు నవ్వి ఇలా అన్నాడు - “ఆ పని పైకి కనబడుతూన్నంత తేలిక కాదు. నీవు వింటూన్న శబ్దం మరేదీ కాదు - బ్రహ్మ, శబ్ద బ్రహ్మ. ఆ జ్యోతి కేంద్రం ‘బ్రహ్మ బిందువు.’ దాని చుట్టూ ఉన్న వెలుగు కిరణాలు సత్వం, రజస్సు, తమస్సు. ఈ గుణాలు మూడూ సమ స్థితిలో ఉన్నాయి. అక్కడ సృష్టి లేదు. అక్కడ నుండి వెలువడి క్రిందివైపు వ్యాపిస్తూన్న కాంతి ప్రవాహపు క్రింది భాగంలో కానవస్తూన్న రంగు కలిగిన ప్రభనుండే సృష్టి బీజం బ్రహ్మాండంలో కలసిపోతుంది. ఆ బ్రహ్మ బిందువులోనికి ప్రవేశిస్తే, నీవు అక్కడనుండి తిరిగి రాలేవు. ఆ వ్యూహం నుండి వెలికివచ్చే దారి నీకు తెలియదు. నీవు తిరిగి రాకపోతే -పుణివిమీద ఉన్న నీ స్థూల శరీరానికి, ఈ సూక్ష్మ శరీరానికి మధ్య గల సంబంధ సూత్రం తెగిపోతుంది. నీ స్థూల శరీరం మరణిస్తుంది. కనుక - నేను మరోమారు వస్తాను. నిన్ను బ్రహ్మ బిందువులోనికి తీసుకు వెళతాను. అక్కడనుండి బయటికి వచ్చే మార్గాన్నికూడా చెప్తాను. ఇవాళ ఇంతటితో సరిపెట్టుకో.”

ఆ మహాత్ముడు మౌనం వహించాడు. వారు అతి వేగంగా వెనుకకు తిరిగివచ్చారు. కొద్ది సమయంలోనే చిన్మూలలో ఉన్న గృహానికి చేరుకున్నారు. తిరిగివస్తానని హామీ ఇచ్చి, ఆ మహాపురుషుడు అంతర్ధానం అయ్యాడు.

కొద్దిసేపటి తర్వాత స్థూల శరీరపు మూర్ఛ స్థితి తొలగిపోయింది. ఫణీంద్రనాథ్ పూజ గదినుండి వెలికివచ్చారు. క్రింది అంతస్థలోనికి రాగానే, ఎదురుగా

గాయత్రీ సాక్షాత్కారం పొందిన కుతుబ్ షా

మహారాష్ట్రలోని అకోలా జిల్లాకు చెందిన బాబా రామ్ భరోసే ముస్లింగా జన్మించారు. ఆయన పేరు కుతుబ్ షా. ఒక రోజున ప్రయాణంలో దారితప్పి రాత్రిపూట ఆయన ఒక శివాలయంలో నిద్రపోయారు. ఒక సాధువు కలలో కనిపించి, ఆయనకు గత జన్మలోని బంధువులు నీకు ఫలానా గ్రామంలో దొరుకుతారు అని చెప్పాడు. గాయత్రీ ఉపాసన చేయవలసిందని సూచించాడు. మరునాడు ఆయన ఆ గ్రామానికి వెళ్లి విచారించగా - ఆ సాధువు చెప్పింది నిజమని తేలింది.

ఆయన మధుర వెళ్లి పరమపూజ్య గురుదేవుల నుండి (ఆయన తనకు కలలో కనిపించారు) గాయత్రీ మంత్ర దీక్ష తీసుకున్నారు. పది సంవత్సరాలపాటు గాయత్రీ జపం, పురశ్చరణ చేశారు. గాయత్రీ మాత ఆయనకు సాక్షాత్కరించింది. బాబా రామ్ భరోసే మహారాష్ట్రలో గాయత్రీ ఉపాసనను వాడ వాడలా ప్రసారం చేశారు. పలువురు విధర్మీయులకు గాయత్రీ ఉపాసనకు ప్రేరణ ఇచ్చారు.

వెలువడుతూన్న దివ్య సుగంధం - రెండూ అందుకు ప్రమాణాలు.”

ఆ తర్వాత ఫణీంద్రనాథ్ కు తెలిసివచ్చింది - తన శరీరం నుండి, తన దుస్తుల నుండి, తన శ్వాస నుండి ఒక విశిష్టమైన సువాసన వెలువడుతున్నదని. ఈ స్థితి సుమారు వారం రోజులపాటు నిలచి ఉంది. ఆ తర్వాత ఆ సువాసన క్రమ క్రమంగా తగ్గిపోయింది.

★★★

త్రిపద గాయత్రీ ధర్మశాస్త్రముల, తత్వదర్శనముల, అధ్యాత్మ విజ్ఞానముల త్రివేణి.

సర్వ సిద్ధులకూ జనని - గాయత్రి

‘ఏకోహం బహుశ్యామ’ (ఒకటిగా ఉన్న నేను అనేకం అవుతాను) అనే బ్రాహ్మీ చేతన ఇచ్చయే శక్తిగా మారింది. విశ్వ వ్యవస్థాపిక అయిన మహా ప్రకృతి అని పిలవబడింది. అదే గాయత్రి. ఈ శక్తి సత్య రాజస్ తమో శక్తులుగా విడివడుతుంది. ఇవి గ్రాయత్రి యొక్క ‘హ్రీం’ అనగా జ్ఞాన శక్తి (సరస్వతీ రూపం), ‘శ్రీ’ అనగా సాధన సంపత్తి (లక్ష్మీ రూపం), ‘క్లీం’ అనగా శక్తి (కాళీ రూపం).

యోగులు, మునులు యోగం ద్వారా, మంత్ర శక్తి ద్వారా శరీరంలో దాగి ఉన్న వివిధ శక్తి కేంద్రాలను, చక్రాలను, గ్రంథులను, మాతృకలను, జ్యోతులను, భ్రమరములను మేలుకొలుపుతారు. తద్వారా జనించే శక్తి ప్రవాహాలకు ఆదిశక్తి గాయత్రిలోని వివిధ ప్రవాహాలలో ఏది అవసరమయితే దానితో సంబంధాన్ని ఏర్పరచుకుని ఆయా సిద్ధులను పొందుతారు.

ప్రాచీన కాలంలో మోహన అస్త్రం, బ్రహ్మపాశం, నాగపాశం, వారుణ అస్త్రం, అగ్నేయ అస్త్రం మున్నగు వాటిని ఈ విధమైన మంత్ర బలంతో ప్రయోగించేవారు. అష్ట సిద్ధులనూ, నవ నిధులనూ పొందేవారు. అగ్నిలో ప్రవేశించడం, వాయువేగంతో పయనించడం, అదృశ్యం కావడం, మనిషి పశు పక్షులుగా మారడం, తిరిగి మనిషి రూపం ధరించడం, శరీరాన్ని పెంచడం తగ్గించడం, శరీరపు బరువును పెంచడం తగ్గించడం, శాపం ఇవ్వడం, వరం ఇవ్వడం, మృత్యువును నిలిపివేయడం, పుత్రికామేష్టి యజ్ఞం, భవిష్య జ్ఞానం, ఇతరుల మనస్సులలోని విషయాలను గ్రహించడం, క్షణంలో ధనాన్నీ, ఋతువునూ, నగరాన్నీ, జీవ జంతువులనూ సృష్టించడం,

బ్రహ్మాండంలోని కార్యకలాపాలను గుర్తించడం, వస్తువుల రూపాలను మార్చడం, ఆకలి దప్పులపై శీతోష్ణాలపై విజయం పొందడం, ఆకాశ గమనం ఇలాంటివన్నీ యోగ శక్తిద్వారా, అధ్యాత్మ విజ్ఞానంద్వారా సాధించబడేవి. ఈ విజ్ఞానం అంతకూ ఆధారం సాధన.

సాధన ద్వారా ‘సత్’ తత్వం వృద్ధిపొందడం వల్ల మనిషిలో దయ, కరుణ, ప్రేమ, మైత్రి, త్యాగం, సంతృప్తి, శాంతి, సేవాభావం, ఆత్మీయత, సత్య నిష్ఠ, నిజాయితీ, నయమనం, నమ్రత, పవిత్రత, శ్రమశీలత, ధర్మపరాయణత మున్నగు సద్గుణాలు పెరుగుతాయి. ఫలితంగా - ప్రపంచంలో మనిషికి ప్రశంస, కృతజ్ఞత, ప్రత్యవకారం, శ్రద్ధ, నహాయం, గౌరవం పెరుగుతాయి. అలాంటి వ్యక్తులకు జీవన్ముక్తి, స్వర్గం, పరమానందం, బ్రహ్మానందం, ఆత్మదర్శనం, ప్రభు ప్రాప్తి, బ్రహ్మనిర్వాణం, తురీయావస్థ, నిర్వికల్ప సమాధి లభిస్తాయి.

ఆదిశక్తి గాయత్రి యొక్క సత్, రజస్, తమ: ప్రవాహాల వరకు చేరుకున్న సాధకుడు ఆత్మిక, మానసిక, లౌకిక సుఖ సాధనాలను సునాయాసంగా పొందగలుగుతాడు. సరస్వతి, లక్ష్మి, కాళికల సిద్ధులు వేర్వేరుగా కూడ పొందవచ్చు.

పాశ్చాత్య భౌతిక విద్వాంసులు ‘క్లీం’ తత్వాన్ని కాళికాశక్తిని అన్వేషిస్తున్నారు. బుద్ధివాదులు, మతప్రచారకులు, సంస్కరణవాదులు, సంఘ సేవకులు, వ్యాపారులు, శ్రామికులు, పారిశ్రామికవేత్తలు, సమాజవాదులు, సామ్యవాదులు మున్నగు వారు శ్రీశక్తి

మంత్ర శక్తి, సూర్య విజ్ఞానం, విరాట్ పురుషునితో ఏకత్వం ఉన్నాయి త్రిపద గాయత్రిలో.

వ్యవస్థలో, లక్షి ఆరాధనలో నిమగ్నమై ఉన్నారు. యోగులు, బ్రహ్మవేత్తలు, అధ్యాత్మవాదులు, తత్వదర్శులు, భక్తులు, దార్శనికులు, పరమార్థ పరాయణులు 'హ్రీ' తత్వాన్ని, సరస్వతిని ఆరాధిస్తున్నారు. ఈ వర్గాలు మూడూ ఆదిశక్తి గాయత్రి యొక్క ఒక్కొక్క చరణాన్ని ఉపాసిస్తున్నాయి. గాయత్రి 'త్రిపద'మూడు చరణములు కలిగినది. ఈ త్రివేణి పైమూడు ప్రయోజనాలనూ, సిద్ధిపజేస్తుంది. ఆత్మశక్తిని ఆదిశక్తి గాయత్రితో జోడించే విద్యను సాధన చేసేవారు సర్వ శక్తివంతురాలైన గాయత్రి మాతనుండి సర్వప్రయోజనాలనూ పొందగలుగుతారు.

ప్రపంచంలో దుఃఖానికి కారణాలు మూడు - అజ్ఞానం, బలహీనత, కొరత. గాయత్రి యొక్క సూక్ష్మ ప్రకృతిలోని మూడు ధారలను సద్వినియోగపరచడం ద్వారా ఈ దుఃఖాలు మూడింటినీ తొలగించ గలుగుతాము. 'హ్రీ' అజ్ఞానాన్నీ, 'శ్రీ' కొరతనూ, 'క్లిం' బలహీనతనూ తొలగిస్తుంది.

భారతీయ సూక్ష్మ విద్యా నిపుణులు సూక్ష్మ ప్రకృతిపై అధికారాన్ని సంపాదించి ఆనంద ప్రాప్తి కోసం ఆవిష్కరించిన విజ్ఞానం అన్నివిధాలా అసాధారణమైనది, మహత్తరమైనది. ఆ విజ్ఞానం పేరు 'సాధన'. సాధన ద్వారా సిద్ధి లభిస్తుంది. గాయత్రి సాధన అనేక సిద్ధులకు జనని.



24 లక్షల సామూహిక గాయత్రి జప యజ్ఞం

24 లక్షల సామూహిక గాయత్రి యజ్ఞం 2007 మే 13న ప్రారంభమయింది. పూర్ణాహుతి 2008 మే 12న జరుగుతుంది. యజ్ఞంలో పాల్గొనగోరే సాధకులు దిగువ సూచనలను గమనించాలి -

1. ప్రతి రోజూ తమ ఇంటిలోనే ఒక మాలకు తక్కువ కాకుండా గాయత్రి జపం చేయాలి. మధ్యలో ఒకోరోజున జపం చేయలేకపోయినా పరవాలేదు.
2. వారానికి ఒకసారి కార్ణద్వారా దిగువ చిరునామాకు తమ జప సంఖ్యను తెలుపాలి - గాయత్రి జ్ఞాన మందిరం, హనుమాన్ దేవస్థానం, దాసారం బస్టి, సంజీవరెడ్డి నగర్, హైదరాబాదు - 500038.

కోటను నిలిపిన తులసీమాల

“మా ప్రయాగ కోటను 18 మార్లు నిర్మించాము. 18 మార్లు కూలిపోయింది. ఆ కోట కూలిపోకుండా ఉండే మార్గం చూడు - అని అక్కరు తన ప్రధాన మంత్రి అయిన మాన్సింగ్ను కోరాడు. మాన్సింగ్ గంగా తీరంలో నడుస్తూ ఒక సాధువు తపస్సుచేస్తూఉండడం చూచాడు. ఒక కొండశిలువ ఆ సాధువును కబళించడానికి ప్రయత్నిస్తోంది. కబళించలేకపోయింది. కొద్దిసేపటికి సాధువు కళ్లు తెరిచాడు. తన తపో బలంతో ఆ కొండశిలువ పట్టునుండి బయటపడ్డాడు.

ఆ సాధువు పేరు దేవమురారి బాబా. మాన్సింగ్ ఆయనకు తన సమస్యను వివరించాడు. ఆయన మాన్సింగ్ చేతిలో ఒక తులసి మాలను వెట్టాడు. ఆ మాలను పునాదిలో ఉంచి కట్టితే, కోట కూలదని చెప్పాడు. అక్షరాలా అలాగే జరిగింది.

దేవమురారి బాబా గొప్ప గాయత్రి ఉపాసకులు. గాయత్రి మంత్రపూతమైన తులసి మాలలను ఆయన భక్తులకు ఇస్తూ ఉండేవారు.

త్రిపద గాయత్రి జ్ఞాన, కర్మ, ఉపాసనల త్రివేణి.

గాయత్రీ మంత్రం ఒక సామూహిక ప్రార్థన

గాయత్రీ మంత్రంలో ' ధీయః' అనే శబ్దం ఉపయోగించబడింది. ఇది బహువచనంలో ఉంది. దీని అర్థం - బుద్ధులు. పలువిధములైన బుద్ధులు అనే భావం దీనిలో ఉంది. ఆధ్యాత్మికమే కాక - భౌతిక, ఆర్థిక, రాజకీయ, ఇతరములయిన అన్ని బుద్ధులూ పెరగాలని గాయత్రీ మంత్రంలో మనం ప్రార్థన చేస్తున్నాము. భూత విద్య, మనుష్య విద్య, వాకో వాక్య, రాశి, క్షేత్ర విద్య, నక్షత్ర విద్య, జన విద్య మున్నగు పేర్లు ఉపనిషత్తులలో కనిపిస్తాయి.

నాస్తిక యుగంలో సైతం బుద్ధియొక్క శ్రేష్ఠత నిర్వివాదం. అలాగే - సూర్య దేవత యొక్క శ్రేష్ఠతకూడ అన్ని కాలాలలో ఉన్నదే. సూర్యుడిని కొందరు దేవతగా పరిగణించకపోవచ్చు. అయినా - ప్రపంచ జీవనానికి సూర్యునితో గల సన్నిహిత సంబంధాన్ని ఎవ్వరూ కాదనలేరు. గాయత్రీ మంత్రానికి దేవత సూర్యుడు లేక సవిత.

వ్యక్తి ఏ వస్తువును ధ్యానిస్తే - ఆ ప్రకారం అతని ప్రవృత్తి రూపొందుతుందన్నది ప్రకృతిలోని ఒక సూత్రం. గాయత్రీ మంత్రం ద్వారా సూర్య భగవానుని తేజాన్ని ధ్యానించేవారు స్వయంగా తేజోవంతులు అవుతారు. మానవ శాస్త్రం, మనస్తత్వ శాస్త్రం ఋజువుచేసిన సత్యం ఇది. ఎవ్వరిచేతా అణచబడని తేజోవంతులుగా ఉండడం ఎవరికి ఇష్టం ఉండదు !

ప్రప్రవామ శరదః శతకు । అదీనః స్యామ శరదః శతమ్ । - అన్న ఆకాంక్ష వేదంలోనిది (వాజసనేయ సంహిత 36-24). అనగా - వంద సంవత్సరాల వరకు

అధికారపూర్వకమైన వాణితో మాట్లాడుతూ ఉంటాము. వంద సంవత్సరాల వరకు దైన్యం లేని జీవితాన్ని గడుపుతాము.

సూర్యుడు సర్వ శ్రేష్ఠమైన తేజస్సుకు ప్రతీక. ఆ సూర్యుడే గాయత్రీ మంత్రానికి దేవత. ఈ విధంగా - గాయత్రీ మంత్రంయొక్క దేవత అందరికీ ఆరాధ్యుడు.

గాయత్రీ మంత్రాన్ని గుప్తంగా జపించాలన్నది కొందరి అభిప్రాయం. అయితే, ఆ మంత్రంలోని అర్థం మరోవిధంగా ఉంది. మంత్రంలోని 'ధీమహి' (మేము ధ్యానం చేస్తున్నాము), సః (మాయొక్క) అనే పదాలు బహువచనంలో ఉన్నాయి. ఈ మంత్రంలోని సామూహికతను ఇవి స్పష్టం చేస్తున్నాయి. వాస్తవానికి - గాయత్రీ మంత్రం ఒక సామూహిక ప్రార్థనా మంత్రం.

విష్ణు ధర్మోత్తర పురాణంలో మార్కండేయ మహర్షి వజ్ర మహారాజుకు తన సందేశాన్ని ఇలా తెలిపాడు - "గాయత్రీ జపాన్ని ఎలా వీలయితే అలా చేసినప్పటికీ, అది మనిషిని పవిత్రం చేస్తుంది. అతడి కోరికలన్నింటినీ తీర్చుతుంది." కనుక - జీవితంలోని వివిధ కార్యకలాపాలలో చిక్కుకున్న వ్యక్తి సైతం గాయత్రీ మంత్రాన్ని తన వీలును బట్టి జపించి, ప్రయోజనాన్ని పొందగలుగుతాడు.

★★★

ఈ నెలలో కనీసం ఆయిదుగురు వ్యక్తులను పత్రిక చందాదారులుగా చేర్పించండి

త్రిపద గాయత్రి విశ్వాసాల, సంవేదనల, ప్రేరణల త్రివేణి.

కొత్త జన్మ నిచ్చిన గాయత్రీ ఉపాసన

నర్మదా నది తీరాన మేఖల్మతి గ్రామంలో జరిగిన ధర్మ సభలో మంత్ర దీక్ష, సంస్కారాలు ఇవ్వబడ్డాయి. ప్రజలు భారీ సంఖ్యలో పాల్గొన్నారు. జంతు బలిని వదులుకుంటామనీ, కాళీమాత ఉపాసనకు బదులు గాయత్రీ మాత ఉపాసన చేస్తామనీ వారు ప్రతిన పూనారు. ధర్మ సభ లక్ష్యం సిద్ధించింది.

ఆ రోజుల్లో గోండ్వానా రాజ్యంలో జంతుబలి ప్రబలి ఉంది. కాళికాదేవి పూజ పేరిట మూగజీవాలను బలి ఇచ్చేవారు. నవరాత్రులలో లక్షలాదిగా జంతువులు వధించబడేవి. ఆ మూగ జీవాల వేదన చతుర్భుజుడు అనే మహాపురుషుని హృదయాన్ని ద్రవింపజేసింది. ఆ హింసా కాండను మానవలసిందని ప్రజలకు నచ్చజెప్పడానికి ఆయన ప్రయత్నించారు. ప్రయోజనం లేకపోయింది. ప్రాణశక్తి కలిగిన మహోన్నత వ్యక్తిత్వం మాత్రమే ప్రజలను ప్రభావితం చేయగలుగుతుందని ఆయన గుర్తించారు.

ఆయన గాయత్రీ ఉపాసన ప్రారంభించారు. ఫలితంగా ఆయనకు ఆత్మబోధ కలిగింది. ప్రజలను సమ్మోహితులను చేసే వాక్ శక్తి ఆయనకు లభించింది. ఆయన మనస్సు నిర్మలం అయింది. ఆయనలోని అజ్ఞానపు పొరలు విడిపోయాయి.

క్రమంగా ప్రజలు ఆయననుండి గాయత్రీ మంత్రదీక్ష పొందసాగారు. ఆయన బోధనల ఫలితంగా-గోండ్వానాలో జంతుబలి కళంకం పూర్తిగా తొలగిపోయింది.

ఒక దొంగ తాను దొంగిలించిన ధనంతో పై సభకు వచ్చాడు- కుతూహలంకొద్దీ. ఆ దొంగ సొమ్ముకు అసలు హక్కుదారుకూడ సభలో ఉన్నాడు.

చతుర్భుజుడు సభలో ఇలా బోధిస్తున్నారు- “ గాయత్రీ దీక్ష తీసుకోవడం అంటే కొత్త జన్మ పొందడం. జీవితంలోని పాపపు చీకటి తొలగిపోవడం. పవిత్రత, వెలుగు ప్రవేశించడం.”

ఆ మాటలకు ఆ దొంగ ప్రభావితం అయినాడు. సభ ముగిసిన వెంటనే- అతడు తాను దొంగిలించిన సొమ్ముతో చతుర్భుజుని కాళ్లమీద పడ్డాడు. “ నా పాపానికి శిక్ష వేయండి”- అని ఆయనను వేడుకున్నాడు.

చతుర్భుజుడు ఆ సొమ్మును స్వంతదారునికి అప్పగించారు. దొంగచేత చాంద్రాయణ వ్రతం చేయించి, అతడిని శుద్ధిచేశారు.

మరో ప్రక్క- గోండ్వానా రాజు ఆ దొంగను పట్టుకోవడానికి తన బలగాన్నంతా వినియోగించాడు. విఫలమయ్యాడు. ధర్మసభలో జరిగిన సంఘటన సంగతి విన్న రాజు చతుర్భుజునివద్దకు వచ్చాడు. గాయత్రీ ఉపాసనవల్ల దివ్య ప్రకాశంతో వెలుగుతున్న ఆయన ముఖమండలాన్ని చూచాడు. సమ్మోహితుడు అయ్యాడు. గాయత్రీ మంత్ర దీక్ష తీసుకున్నాడు. మాంసాహారాన్ని వదులుకున్నాడు.

ఆతర్వాత గోండ్వానా రాజ్యంలో విద్యవట్ల అభిరుచి పెరిగింది. ఆ రాజ్యం అన్నివిధాలా అభివృద్ధిపొందింది.

ఇలా గాయత్రీ మంత్రంవల్ల చతుర్భుజునికి రెండవ జన్మ లభించింది; దొంగకు రెండవ జన్మ లభించింది; గోండ్వానా రాజ్యానికి రెండవ జన్మ లభించింది.

★★★

త్రిపద గాయత్రి ఇచ్చే వరాలు - శ్రీ, ప్రతిష్ఠ, జ్ఞానం.

బ్రహ్మవర్చస్సును ప్రసాదించే గాయత్రీ సాధన

మనిషిలోని రుద్ర గ్రంథి, విష్ణు గ్రంథి, బ్రహ్మ గ్రంథి అనే మూడు గ్రంథులను త్రిపద గాయత్రీలోని మూడు చరణములు ఛేదిస్తాయి.

రుద్ర గ్రంథి

రుద్ర గ్రంథి అగ్ని చక్రం. దీని స్థానం నాభి. ఈ నాభి చక్రం ద్వారానే విశ్వ బ్రహ్మాండంలోని అగ్ని మనిషికి లభిస్తుంది. ఈ అగ్నివల్ల శరీరానికి ఉష్ణోగ్రత అందుతుంది, జీవనం నిలిచి ఉంటుంది. స్థూల శరీరాన్ని ప్రభావితం చేసే ప్రాణ శక్తికి కేంద్రం ఇదే. కుండలినీ శక్తి ఈ నాభి చక్రం వెనుక క్రింది భాగంలో ఉంది. మూలాధార చక్రం యొక్క ముఖ ద్వారం నాభి స్థానంలో ఉంది; క్రింది భాగం మల మూత్ర రంధ్రముల మధ్య కేంద్రం. ఈ రుద్ర గ్రంథి యొక్క జాగరణ, ఆవిష్కరణ త్రిపద గాయత్రీలోని ప్రథమ చరణంవల్ల జరుగుతుంది.

విష్ణు గ్రంథి

ఈ గ్రంథి మెదడు మధ్య బ్రహ్మ రంధ్రంలో ఉంది. ఇది ఆజ్ఞా చక్రం. మెదడులోని రంధ్రాన్ని విష్ణు లోకమని కూడ పేర్కొంటారు. ఇందులో నిండి ఉన్న బూడిద రంగు గల పదార్థం క్షీర సాగరంతో పోల్చబడింది. సహస్రార చక్రంలోని వేయి పడగల ఆ ఆదిశేషుని మీద విష్ణుమూర్తి శయనించి ఉన్నాడని వర్ణించబడింది. బ్రహ్మ రంధ్రం భూగోళంలోని ధృవ ప్రాంతంతో పోల్చబడింది. అనంతమైన అంత-రిక్షంలో ప్రచండమైన అంతర్గ్రహ శక్తులు నిరంతరం ప్రవహిస్తూ ఉంటాయి. ధృవాలలో ఉండే ఆకర్షణ శక్తి ఈ అంతర్గ్రహ శక్తి ప్రవాహానుండి తనకు అవసరమైన సంపదలను లాగికొంటూ ఉంటుంది.

పుథివి యొక్క వైభవానికి ప్రేక్షు ఈ ధృవ ప్రాంతంలో ఉన్నాయి. ఈ విధంగానే - మనిషి శరీరం ఒక స్వతంత్రమైన పుథివి. దాని అతిముఖ్య అవసరాలను పూర్తిచేసే అవకాశాన్ని బ్రహ్మ రంధ్రం కల్పిస్తుంది. ఈ ధృవ ప్రాంతం మూసుకుని ఉండడంవల్ల, మూర్చలో ఉండడంవల్ల సూక్ష్మ జగత్తునుండి అందుకోవలసిన దానాలు అందవు; ఆత్మిక దారిద్ర్యం ఏర్పడుతుంది. విష్ణు గ్రంథి మేలుకొలుపబడినపుడు ఆ ద్వారం తెరుచుకుంటుంది. దూర దర్శనం, దూర శ్రవణం, భవిష్య జ్ఞానం, భావ సంతృప్తం, ప్రాణ ప్రహారం మున్నగు యోగంలో, తంత్రంలో వర్ణించబడిన శక్తుల నివాసం ఈ క్షేత్రంలోనే ఉంది. సిద్ధుల యొక్క 64 యోగినులు ఇక్కడ సమాధి స్థితిలో పడుకుని ఉంటారు. వీరిని మేలుకొలుప గలిగితే - మనిషి సిద్ధ పురుషుడు అవుతాడు.

విష్ణు గ్రంథి తెరుచుకోవడంతో - అనంత ఆకాశంలో వెదజల్లబడి ఉన్న అమూల్య జ్ఞాన సంపద సాధకునికి అందుతుంది. సాధకుని మనస్సు విస్తరిస్తుంది, సంస్కరించబడుతుంది, మేలుకొంటుంది. త్రిపద గాయత్రీలోని రెండవ చరణం ఈ విష్ణు గ్రంథిని తెరుచుకునేటట్లు చేస్తుంది.

బ్రహ్మ గ్రంథి

త్రిపద గాయత్రీలోని మూడవ చరణం బ్రహ్మ గ్రంథిని ఛేదిస్తుంది.

బ్రహ్మ గ్రంథి ఉండే స్థలం హృదయ చక్రం లేదా బ్రహ్మ చక్రం. పరమాత్మను బ్రహ్మ అని పిలుస్తారు. భావ శ్రద్ధ, సంవేదన, ఆకాంక్షల క్షేత్రం ఇది. హృదయమనే

స్థూల, సూక్ష్మ, కారణ శరీరాలను క్షాళన చేస్తుంది త్రిపద గాయత్రీ.

గుహలో ప్రకాశ జ్యోతివలె ఆత్మ ఉన్నది. పరమాత్మ భావ రూపంలోనే మనిషికి పరిచయం అవుతాడు. శ్రద్ధా, భక్తులతోనే పరమాత్మను బంధించగలుగుతాము.

బ్రహ్మ గ్రంథినుండి, హృదయ చక్రంనుండి, భావనలూ, ఆకాంక్షలూ, అభిరుచులూ పరివర్తన చెందుతాయి. జీవితం మలుపు తిరుగుతుంది. వాల్మీకి, అంగుళిమాల, అంబపాలి, బిల్వమంగళుడు, ఆజామీకుడు వంటివారి హృదయ పరివర్తన ప్రసిద్ధమైనదే. జీవితం యొక్క పాలనా వ్యవస్థ మొత్తం ఇక్కడినుంచే నడపబడుతుంది. ఆకాంక్షలు ఆలోచనలను నిర్దేశిస్తాయి, మనస్సును నడిపిస్తాయి. మనస్సుకు అనుగుణంగా శరీరం పనిచేస్తుంది. శరీరం కర్మ చేస్తుంది. కర్మకు అనుగుణంగా ఫలితాలూ, పరిస్థితులూ ముందుకు వస్తాయి. పరిస్థితులను సంస్కరించాలంటే, కర్మలను సరిచేయాలి. శరీరాన్ని అదుపు చేసేది హృదయం. మనస్సుకు అధిపతి హృదయం.

స్థూల, సూక్ష్మ, కారణ శరీరాలతో సంబంధం

స్థూల శరీరం నాభి చక్రపు అదుపులో ఉంటుంది. సూక్ష్మ శరీరంపై ఆజ్ఞా చక్రం యొక్క, కారణ శరీరంపై హృదయ చక్రం యొక్క ఆధిపత్యం ఉంటుంది. తాళాన్ని తెరిచే తాళపుచెవిని దూర్చడానికి రంధ్రాలు ఈ మూడూ. యోగాభ్యాసంలో ఈ సాధనను రుద్ర, విష్ణు, బ్రహ్మ సాధనలుగా పేర్కొంటారు. ఈ శక్తి క్షేత్రం అంతటినీ త్రిపద గాయత్రి ప్రభావితం చేస్తుంది.

నిష్ఠ, ప్రజ్ఞ, శ్రద్ధ

గుణాలపరంగా చూస్తే - త్రిపద గాయత్రి నిష్ఠ, ప్రజ్ఞ, శ్రద్ధ. నిష్ఠ అనగా తత్పరత, దృఢత్వం. ప్రజ్ఞ అనగా వివేకశీలత, దూరదృష్టి. శ్రద్ధ అనగా ఆదర్శవాదం, ఉత్కృష్టత. కర్మ రూపంలో నిష్ఠ. గుణం రూపంలో ప్రజ్ఞ.

స్వభావ రూపంలో శ్రద్ధ. శ్రద్ధ యొక్క ప్రాధాన్యం అగ్రగణ్యం. స్థూల, సూక్ష్మ, కారణ శరీరాల సంస్కరణల పరిచయం ఈ మూడు ఆధారాలపై లభిస్తుంది. గుణ, కర్మ, స్వభావాలు వ్యక్తిత్వంలోని ఉత్కృష్టతను పరిచయం చేస్తాయి.

తృప్తి, తృప్తి, శాంతి

త్రిపదలోని ఆధ్యాత్మికమైన సృజన భాగం గాయత్రి, భౌతిక విజ్ఞాన భాగం సావిత్రి. గాయత్రి, సావిత్రి బ్రహ్మకు ఇద్దరు భార్యలని పురాణాలు వర్ణించాయి.

అనతో మా సద్గమయ - తమసో మా జ్యోతిర్గమయ - మృత్యోర్మా అమృతం గమయ - అంటూ వేదం త్రిపద మూడు చరణాలలోని అభ్యర్థనను తెలిపింది - తృప్తి, తృప్తి, శాంతి అనే వరాలను కోరింది.

త్రిపదలోని గాయత్రీ పక్షం దక్షిణ మార్గం. దీనిని దేవయానం అనికూడ పేర్కొంటారు. త్రిపదలోని వామ మార్గం తంత్రం.

బ్రహ్మస్త్రం

దుష్టత్వాన్ని జయించడానికై, ఆక్రమణ అస్త్రంగా త్రిపదలోని సావిత్రి పక్షాన్ని ప్రయోగిస్తారు. ఈ ప్రయోగాన్ని బ్రహ్మస్త్ర ప్రయోగం అంటారు.

బ్రహ్మ వర్చస్సు

గాయత్రిలోని జ్ఞాన భాగం బ్రహ్మ విద్య, విజ్ఞాన భాగం బ్రహ్మ తేజస్సు. ఈ రెండింటి సమన్వయం బ్రహ్మ వర్చస్సు. ఇది ఆత్మ జ్ఞానము, ఆత్మ బలముల సమన్వయం.

అధర్వ వేదంలో గాయత్రీ విద్యవల్ల లభించే ఏడు సిద్ధులు పేర్కొనబడ్డాయి. ఆ సిద్ధులలో చివరిది బ్రహ్మ వర్చస్సు. బ్రహ్మ యోగ, తంత్ర యోగముల సమన్వయంద్వారా, పూర్ణ యోగం ద్వారా, బ్రహ్మ వర్చస్సు సాధించబడుతుంది.

★★★

ఆత్మిక, మానసిక, సాంసారిక సుఖాలను ప్రసాదిస్తుంది త్రిపద గాయత్రి.

మనిషిని సిద్ధ పురుషునిగా మార్చే మహామంత్రం గాయత్రి

గాయత్రీ మంత్రంలో మనం సద్బుద్ధిని ఇవ్వమని పరమాత్ముని ప్రార్థన చేస్తాము. శ్రద్ధా విశ్వాసాలతో చేసే ఉపాసన సాధకుని అంతరిక చేతనలో, అతని మనసులో, అంతఃకరణలో, మెదడులో, ఆలోచనలో, భావనలలో సన్మార్గంలో పయనించే ప్రేరణను నింపుతుంది. సాధకుడు ఈ మహా మంత్రంలోని అర్థాన్ని గురించి ఆలోచించినపుడు - ప్రపంచంలో సద్బుద్ధిని మించినది ఏదీలేదనీ, జీవితంలో అన్నింటినీ మించిన సాఫల్యం సద్బుద్ధివల్ల లభిస్తుందనీ అతడికి అవగాహన అవుతుంది.

సాధకునిలో సత్సంకల్పాల భాండాగారం

ఈ విశ్వాసం స్థిరపడినపుడు, సాధకుని ఇచ్చాశక్తి ఈ సద్బుద్ధిని సంపాదించడం కోసం ఉప్పొక్కుతుంది. ఈ ఆకాంక్షవల్ల అంతరంగంలో ఒకవిధమైన ఆకర్షణ శక్తి జనిస్తుంది. ఈ ఆకర్షణవల్ల - ఆకాశమంతటిలోని ఈ ధర్మలో ఉన్న సత్తత్వాలూ, నదాలో చనలూ, సద్భావనలూ, సత్ప్రేరణలూ ఆస్థలంలో కేంద్రీకృతం అవుతాయి.

యుగ నిర్మాణానికి మూలాధారం గాయత్రి

యుగ నిర్మాణానికి మూలాధారం గాయత్రి. ప్రాణములను ఉన్నతం చేసే సాధన గాయత్రీ సాధన. గాయత్రీ ఉపాసనవల్ల అంతరంగం వేగవంతం అవుతుంది; అంతరంగంలోని మాలిన్యం, అంధకారం, అవివేకం అంతరిస్తాయి. సాధకునికి సృష్టి రహస్యం అవగతం అవుతుంది. అతడి భావనలలో దేవత్వం వికాసం పొందుతుంది. అతడి కార్యాలలో శుచిత్వం, పవిత్రత చోటు చేసుకుంటాయి. ఫలితంగా - శాంతి, సువ్యవస్థ, ప్రసన్నత, సంతృప్తులతో నిండిన జీవనగంగ సమాజంలో ప్రవహిస్తుంది.

ఆలోచనల ఆకర్షణ శక్తి యొక్క విజ్ఞానం సర్వవిదితమే. ఒకే కోవకు చెందిన ఆలోచనలు అలాంటి ఆలోచనలను ఆకాశంనుండి లాగికొంటాయి. ప్రపంచంలోని మృతులూ, నజీవులూ అయిన సత్పురుషులు వ్యాప్తి చేసిన నాశనంలేని సంకల్పాలు - శూన్యంలో నిరంతరం తిరుగుతూ ఉండేవి - గాయత్రీ సాధకుని వద్దకు దేవతల వరాలవలె సునాయాసంగా ఆకాశంనుండి వచ్చి జమ అవుతాయి. కూడబెట్టిన పెట్టుబడివలె. వాటియొక్క పెద్ద భండాగారం నిర్మాణం అవుతుంది.

శరీరానికి ఆరోగ్యం, దీర్ఘాయువు

శరీరంలో సత్తత్వములు పెరగడంవల్ల భోగాలలో తిరుగాడే వేగం ఇంద్రియాలలో తగ్గిపోతుంది. సాత్విక భోజనంలో తృప్తి లభిస్తుంది. రాజసిక, తామసిక ఆహార పదార్థాలపట్ల ఏవగింపు కలుగుతుంది. అలాగే - సత్స్వగుణంతో నిండిన ఆలోచనలవల్ల కామేంద్రియాల ఉద్రేకం అదుపులోకి వస్తుంది. బ్రహ్మచర్యంపట్ల శ్రద్ధ పెరుగుతుంది. ఫలితంగా - వీర్య రక్షణ జరుగుతుంది.

కామేంద్రియం, స్వాదేంద్రియం ఇంద్రియాలలో ప్రధానమైనవి. వీటి సంయమనంవల్ల ఆరోగ్య రక్షణ, శరీర అభివృద్ధి సిద్ధిస్తాయి. అంతే కాదు. శ్రమ, స్నానం, నిద్ర, పరిశుభ్రత మున్నగు దినచర్యలలో సత్స్వగుణం పెరుగుతుంది. ఫలితంగా - ఆరోగ్య, దీర్ఘాయువుల పునాదులు గట్టిపడతాయి.

పాపనాశిని, మోక్షదాయిని, కళ్యాణకారి - త్రిపద గాయత్రి.

పరమానంద రసాస్వాదన

సద్గుణాల అభివృద్ధివల్ల మానసిక కాయకల్పం జరుగుతుంది. వివేకం మేలుకొనగానే - అజ్ఞానం వల్ల జనించిన చింత, శోకం, భయం, శంక, మోహం, మమకారం, హాని మున్నగు దుఃఖాలనుండి విడుదల లభిస్తుంది. దైవ విశ్వాసంవల్ల మతి స్థిరపడుతుంది. భవిష్యత్తుగురించి నిశ్చింత నిలచి ఉంటుంది. ధర్మ ప్రవృత్తివల్ల పాపం, అన్యాయం, అవినీతి తొలగిపోతాయి. సేవ, నమ్రత, ఉదారత, దానం, నిజాయితీ, సమాజహిత చింతన మున్నగు గుణాలు కారణంగా - ప్రజలు కృతజ్ఞులూ, ప్రశంసకులూ, సహాయకులూ, రక్షకులూ అవుతారు. ఆత్మకు తృప్తి నిచ్చే ప్రేమ మరింతగా అందుతుంది. ఫలితంగా - జీవితం ఆనందమయం అవుతుంది. గాయత్రీ సాధకుడు పరమానంద రసాస్వాదన చేస్తాడు.

సిద్ధయోగి అవుతాడు సాధకుడు

ఆత్మ పరమేశ్వరుని అంశ. పరమేశ్వరుని శక్తులన్నీ ఆత్మలో బీజరూపంలో దాగి ఉంటాయి, నిద్రావస్థలో ఉంటాయి. మానసిక తాపాల, విషయ వికారాల, దోష దుర్గుణాల బరువుతో అణగిపోయి ఉంటాయి. మనో వికారాల తెరను తొలగించి, నిర్మలమైన ఆత్మజ్యోతిని దర్శించగలిగిన సాధకుడు సర్వశక్తిమంతమైన పరమేశ్వర జ్యోతి తన ఆత్మలో ఉన్నదనీ, తాను పరమాత్మకు నిజమైన వారసుడననీ గుర్తిస్తాడు. ఆవిధంగా - మామూలు మనిషి మహాత్ముడు అవుతాడు. తెలిసిన తెలియని, సాధారణ అసాధారణ, అద్భుత శక్తుల భాండాగారం ఆత్మలో దాగి ఉంది. ఆ భాండాగారం

గాయత్రీ జపం ద్వారా కాలజ్ఞానం

యోగేశ్వర్ జీ ఉద్ధర్ జోషి గుజరాత్ లో ఒక సిద్ధ గాయత్రీ సంతగా ప్రఖ్యాతి పొందారు. నర్మదా తీరంలోని చందోడ్ లో ఆయన నివసించేవారు. ఒక రోజున ఆయన గురువు ఆయన శిరస్సుపై చేయి ఉంచారు. ఆయనకు పూర్వజన్మ స్మృతి కలిగింది. గత జన్మలో తాను దయాశంకర్ ననీ, ఒక సుందరి మోహంలో పడి సాధనా మార్గంనుండి పతనం చెందాలనీ, తనకు విషం ఇచ్చి చంపారనీ ఆయనకు తెలిసింది.

ఆయన తన సాధనను కొనసాగించి త్రికాలవేది అయినారు. ఆయన నోటినుండి వెలువడిన మాట అక్షరాలా జరిగేది.

తెరచుకుంటుంది. సాధకుడు సిద్ధయోగి అవుతాడు. గాయత్రీ యొక్క సత్యగుణ సాధన అనే సూర్యుడు తామసిక అంధకారపు తెరను తొలగిస్తాడు. సహజమూ, ఈశ్వరీయమూ అయిన ఆత్మయొక్క రూపం వ్యక్తం అవుతుంది. ఆత్మయొక్క ఈ నిర్మల రూపం సిద్ధులన్నింటితో నిండి ఉంటుంది.

సాధకునిపై ఆనందపు సురగంగ

గాయత్రీ ద్వారా సత్యగుణాలు అభివృద్ధిచెందడంవల్ల సాధకునిలో వివేకం, ఆత్మబలం పెరుగుతాయి. ఆత్మబలసంపన్నుని పని ఏదీ ఆగదు. అతడి ఇచ్చ ప్రకారం పరిస్థితి మారుతుంది. లేదా - పరిస్థితికి అనుగుణంగా అతడు తన ఇచ్చను మార్చుకుంటాడు. ఇచ్చ, పరిస్థితులమధ్య గల వైవిధ్యమే కదా క్లేశానికి కారణం. ఇలా క్లేశాలు తొలగడంతో - సాధకునిపై ఈ భువిలోనే స్వర్గమయ ఆనందపు సురగంగ ప్రవహిస్తుంది.

గాయత్రీ సద్బుద్ధికి, ఋతంభర ప్రజ్ఞకూ అధిష్ఠాన దేవత. ఈ సద్బుద్ధిద్వారా అన్ని రకాల దుఃఖాలకూ గల మూల కారణాలను తొలగించగలుగుతాము. ★★★

పంచముఖి గాయత్రీ సాధన పంచకోశ సాధనయే.

గాయత్రీ మంత్రంతో గుండెజబ్బులకు చికిత్స

గాయత్రీ మంత్ర ప్రభావంపై జరిగిన అనేక వైజ్ఞానిక పరిశోధనలు ఆ మంత్రం ప్రాణశక్తిని రక్షిస్తుందనీ, పెంపొందిస్తుందనీ నిరూపించాయి.

“జబల్పూర్ హాస్పిటల్ అండ్ రిసెర్చ్ సెంటర్”లో హృదయరోగ విభాగ ప్రముఖులూ, ప్రసిద్ధ హృదయ రోగ నిపుణులూ అయిన డా॥ ఆర్. ఎస్. శర్మ ఈ దిశలో గణనీయమైన కృషి జరిపారు.

డాక్టర్ శర్మ రక్తపోటు రోగులకు ఔషధాలు ఇచ్చారు. వారిచేత గాయత్రీ జపం చేయించారు. ఔషధాల వాడకం, జపం రెండూ చేసిన రోగుల ఆరోగ్యం మెరుగయింది. ఔషధాలు మాత్రమే వాడిన రోగుల ముఖాలు నిస్తేజంగా, అలసినట్లుగా ఉన్నాయి. మధ్య మధ్య వారికి ఇతర రోగాలు కూడా వచ్చాయి. నెలల తరబడి జరిపిన పరీక్షలవల్ల తేలిన విషయం ఇది.

ఆ తర్వాత ఆయన మరింత విస్తృతమైన పరిశోధన జరిపారు. ఆయన రెండురకాల వ్యక్తులను బృందాలుగా ఏర్పరచారు. ఒక బృందంలో ఆధ్యాత్మిక దృష్టి కలిగి గాయత్రీ జపం చేసేవారు ఉన్నారు. రెండవ బృందంలోని వ్యక్తుల జీవన సరళి, ఆలోచనా సరళి పూర్తిగా భౌతికమైనవి. రెండు బృందాలవారి వయస్సు 25-35 సంవత్సరాల మధ్య ఉంది. రెండు బృందాలవారూ పూర్తి ఆరోగ్యంతో ఉన్నారు. ఎవరికీ రక్తపోటు కాని, గుండెజబ్బు కాని లేదు.

ఆధ్యాత్మిక బృందంవారిని రోజూ కనీసం అయిదు

మాలల గాయత్రీ జపం చేయమని చెప్పారు. రెండవ బృందంవారికి ఆ నియమం లేదు.

మూడు సంవత్సరాలపాటు అధ్యయనం జరిగింది. ఈ లోగా రెండు బృందాలవారికీ ఆరోగ్య పరీక్షలు జరుగుతూ వచ్చాయి.

తర్వాత ఫలితాలను పరీక్షించారు. జపం చేసిన బృందంవారికి రక్తపోటు, గుండెజబ్బు ఏదీ రాలేదు. రెండవ బృందంవారిలోని పలువురిలో ఈ రెండు జబ్బుల లక్షణాలు కనిపించాయి.

డాక్టర్ శర్మ గుండెజబ్బు రోగులపై కూడా పరిశోధన జరిపారు. ఆ రోగుల గుండె వేగం తీవ్రంగా కాని, అనియమితంగా కాని ఉంది. పగలు రెండు గంటలకు ఒక మాల వంతున వారిచేత గాయత్రీ జపం చేయించారు. నెల తర్వాత రోజులోని 24 గంటలలో నాలుగు మారులు జపం చేయించారు. తర్వాతి నెలలో జప సంఖ్యను మూడు మాలలకు పెంచారు. ఇలా కొద్ది నెలలలోనే వారి హృదయ వేగం మామూలు స్థితికి వచ్చింది.

ఈ మార్పు ఎలా వచ్చింది ? ఆయన ఇలా వివరించారు - ఆ మంత్ర ఉచ్చారణవల్ల అసాధారణ స్థాయి కలిగిన ధ్వని తరంగాలు ఉత్పన్నం అవుతాయి. అవి ఆటానమస్ నెర్వస్ సిస్టమ్లోని సింపథటిక్ భాగాన్ని ప్రభావితం చేస్తాయి. ఈ భాగం క్రియాశీలం కావడంవల్ల హృదయ వేగం మామూలు స్థితికి వస్తుంది.

పంచముఖి గాయత్రి ఇచ్చే వరాలు ఆరోగ్యం, ధనం, విద్య, చాతుర్యం, సహకారం.

డాక్టర్ శర్మ ఈ పరిశోధనయొక్క విస్తృత నివేదికను గౌహతిలో జరిగిన ఆలిండియా మెడికల్ కాన్ఫరెన్సుకు పంపారు. ఆ తర్వాత ఆ నివేదిక ఆ కాన్ఫరెన్సు పరిశోధన పత్రికలో ప్రచురితం అయింది. కాన్ఫరెన్సులో ఈ నివేదికపై ప్రశంసలు కురిశాయి. ఇతర రోగాల మీద కూడా గాయత్రీ మంత్ర ప్రభావాన్ని పరిశోధన చేయవలసిందిగా పలువురు నిపుణులు ఆయనకు సూచించారు.

ఈ ప్రక్రియద్వారా ఎందరెందరో రోగుల గుండె జబ్బును నయంచేశానని డాక్టర్ శర్మ చెప్పారు.

తమ సాఫల్యానికి కారణాన్ని ఆయన ఇలా వివరించారు - “ఈ జగత్తు అంతా డోలాయమానంగా ఉంది. ఇందులోని ప్రతి వస్తువూ కంపిస్తోంది. మన శరీరం కూడా కంపిస్తోంది. ప్రతి అవయవమూ కంపిస్తోంది. ఈ ప్రకంపనంలో తేడా వస్తే, ఆ అవయవం తన సహజ స్థితిని కోల్పోతుంది. ఈ అసహజ స్థితియే రోగాలకు కారణం.

పండుగలు

జూన్:

25 గాయత్రీ జయంతి
గంగ దశహరా
శ్రీరామశర్మ ఆచార్య
మహాప్రయాణ దినం

30 కబీరు జయంతి

జూలై:

23 తిలక్ జయంతి

26 పూరీ రథ యాత్ర

30 గురు పూర్ణిమ

వేద జనని గాయత్రీ

వేదాలు నాలుగూ గాయత్రీ పుత్రులు.

బ్రహ్మదేవుడు ఒక్కొక్క ముఖంనుండి
గాయత్రీయొక్క ఒక్కొక్క చరణాన్ని
వ్యాఖ్యానించాడు.

ఓం భూర్భువ: స్వ: - ఋగ్వేదం

తత్సవితుర్వరేణ్యం - యజుర్వేదం

భర్గో దేవస్య ధీమహి - సామవేదం

ధియో యోస: ప్రచోదయాత్ - అథర్వవేదం

- పండిత శ్రీరామశర్మ ఆచార్య

అలాంటి రోగి గాయత్రీ మంత్రాన్ని జపించినపుడు దాని వల్ల జనించిన తరంగాలు రోగగ్రస్తమైన అవయవం యొక్క అవ్యవస్థిత తరంగాలను వ్యవస్థితంచేస్తాయి. రోగం నయమవుతుంది. గాయత్రీ చికిత్స తరంగ ప్రధానమైన చికిత్స. కనుక ఇది అన్ని రోగాలనూ నయం చేస్తుంది.”

శబ్ద తరంగాల శక్తి అందరికీ తెలిసినదే. ఇన్ఫ్రాసోనిక్, అల్ట్రాసోనిక్ తరంగాల శక్తిని శాస్త్ర విజ్ఞానం నేడు ఉపయోగిస్తోంది. మంత్ర శాస్త్రం ఈ శక్తిని చికిత్సకు ఉపయోగిస్తోంది. గాయత్రీ మంత్రం ఇందుకు ఉత్కృష్ట ఉదాహరణ.

★★★

మనిషికి ఆధ్యాత్మిక కాయకల్ప చికిత్స చేస్తుంది గాయత్రీ.

ప్రజ్ఞావతారంగా యుగశక్తి గాయత్రి

ధర్మ సంస్థాపన కోసం భగవంతుడు తొమ్మిది అవతారాలను ధరించాడు. తొమ్మిదవది బుద్ధావతారం. బుద్ధావతారానికి మలి సగమే దశమ అవతారం, ప్రజ్ఞావతారం. ఈసారి మహాప్రజ్ఞ, బ్రాహ్మీశక్తి స్వయంగా దిగివస్తోంది. ఈసారి యుగ పరివర్తనకు యుద్ధరంగం జన మానసం. లక్ష్యం జన మానస సంస్కరణ. ఈయుగాంతర చేతనయే యుగశక్తి గాయత్రి.

గాయత్రీ మంత్రంలో శక్తి నిండి ఉంది. భారతీయ ధర్మానికి ప్రాణశక్తి, వెన్నెముక గాయత్రి. బ్రహ్మ విద్య యొక్క తత్వజ్ఞానమూ, బ్రహ్మ వర్చస్సు యొక్క తప విధానమూ ఈ ఉద్గమ కేంద్రం నుండి నిరంతరం ప్రవహిస్తూన్న గంగోత్రి, యమునోత్రి.

గాయత్రికి రెండు అంశలు - జ్ఞాన అంశ, విజ్ఞాన అంశ. జ్ఞాన పక్షం బ్రహ్మ విద్య, ఋతంభరా ప్రజ్ఞ. భౌద్ధిక ఉత్కృష్టకు సాధనం ఇది. విజ్ఞాన పక్షం ఉపాసన, సాధనలు. మానవీయ సత్తా యొక్క అంతరంగం బ్రహ్మ చేతనకు నకలు. ఆ అంతరంగం నిద్రలో ఉండడమే పేదరికం. అది మేలుకొనడమే సంపన్నత. సంపద, కీర్తి, సామర్థ్యం, దీర్ఘాయువు, ఆరోగ్యంఅన్నీ ఈ జాగరణకు ఫలితాలు. మేలుకొన్న ఈ సామర్థ్యాలను సద్వినియోగపరచే వ్యక్తియే మహా మానవుడు.

వ్యక్తి యొక్క మౌలిక చేతన అంతఃకరణలో దాగి ఉంది. అంతః కరణయొక్క స్థాయియే చేతన యొక్క ఉత్కృష్టతకూ, నికృష్టతకూ మూల కారణం. అంతరంగం లోని ఈ మర్మ స్థలాన్ని భౌతిక ఉపకరణాలు తాకలేవు. గాయత్రీ మహామంత్ర సాధన, ఉపాసనలు

తాకగలుగుతాయి. మనిషిలోని గొప్పతనం ఇంద్రియాలకు అతీతమైనది. దాన్ని సంస్కరించే, వెలికితీసే, ఉప్పొంగింపజేసే ప్రక్రియయే గాయత్రీ ఉపాసన. నేటి యుగ అవసరాలను తీర్చడానికై యుగశక్తి పాత్రను గాయత్రి నిర్వహిస్తోంది.

భగవతి గాయత్రి యొక్క నిష్కళంక ప్రజ్ఞావతారం త్రిపద అనే తన పేరుకు తగినట్లు మూడు ధారలుగా ప్రవహిస్తోంది. అవి - సరస్వతి, దుర్గ, లక్ష్మి. ఫలితంగా - అంతరంగంలో ఆధ్యాత్మికత ఉద్భవిస్తుంది, బహిరంగంగా నైతికత ఉప్పొంగుతుంది.

బుద్ధిపరిపక్వత, కళా నైపుణ్యములతో పాటు సరస్వతి అవతరిస్తుంది. ఇది సద్ జ్ఞాన స్వరూపం. దుర్గ - మహాకాళి సామూహిక భావనకూ, సహకార భావనకూ, అవినీతిని ప్రతిఘటించే సంఘర్షణ శక్తికీ సామర్థ్యానికీ ప్రాతినిధ్యం వహిస్తుంది. భౌతికతకూ, సంపన్నతకూ ప్రతీక లక్ష్మి. సద్ జ్ఞానం, సామర్థ్యం ఉన్నచోట సంపన్నత ఉండి తీరుతుంది.

వాస్తవానికి గాయత్రి అంతరంగంలో ఉత్కృష్టతనూ, సంస్కారాన్నీ మేలుకొలుపుతుంది. గాయత్రి అవతరణ అంటే అర్థం నీతి, ధర్మం, అధ్యాత్మల అవతరణ. గాయత్రి వేదమాత. తత్వజ్ఞానానికీ, అనుశాసనానికీ, నీతి నిర్ధారణకూ ప్రతీక - వేదం.

అంతరంగ సంస్కరణ, జన మానస సంస్కరణ యుగ సమస్యలన్నింటికీ పరిష్కారం. బ్రహ్మచేతన యొక్క అవతరణతో అవిశ్వాసం అంతం అవుతుంది; శ్రద్ధా విశ్వాసాలు పెంపొందుతాయి. మనమంతా ఈ మహా

మనిషిలోని దైవీశక్తులను మేలుకొలుపుతుంది గాయత్రి.

పరివర్తనను కళ్లారా చూస్తాము. అది మన అదృష్టం. సూక్ష్మ జగత్తులో సంచలనాన్ని సృష్టించిన యుగ చేతన ప్రజ్ఞావతారమే.

అవతారాలకు సంబంధించిన మరో గాథకూడా శాస్త్ర సమ్మతమే. “యుగశక్తి గాయత్రి” యొక్క అవతరణ ప్రక్రియ మొట్టమొదట వేదమాత స్వరూపంలో బ్రహ్మదేవుని నుండి ప్రకటితం అయింది. వేదమాత అంటే - సద్ జ్ఞానానికి అధిష్ఠాన దేవత. ఆ తర్వాత సప్త ఋషులద్వారా గాయత్రి దేవమాతగా ఆవిర్భవించింది. దేవమాత అంటే - దేవ సంస్కృతికి జన్మ నిచ్చిన దేవత, దేవ ప్రవృత్తులను పోషించే దేవత. బ్రహ్మర్షి విశ్వామిత్రుని ద్వారా గాయత్రి విశ్వమాతగా అవతరించింది. విశ్వమాత అంటే - సుసంస్కృతమూ, సమున్నతమూ అయిన విశ్వాన్ని నిర్మించే దేవత, వసుధ మొత్తాన్ని ఒకే కుటుంబంగా చేసే దేవత. ఇలా తొమ్మిది అవతారాలు పూర్తయినాయి. పదవ అవతారం, ప్రస్తుత అవతారం, ఈ మూడు ఆధారాల సమగ్ర సువికసిత రూపం - యుగశక్తి గాయత్రియొక్క నిష్కళంక ప్రజ్ఞావతారం. అంధకారం అంతరించి పోవడం, ఉజ్వల భవిష్యత్తు ఆరంభం కావడం - ఈ రెండింటినీ రానున్న రోజులలో మనమంతా ఈ చర్మ చక్షువులతో చూడగలుగుతాము.

★★★

తిరిగి వచ్చిన యుగశక్తి గాయత్రి మేనెల సంచికలు

19510 తోట లక్ష్మణ రావు, ప్రశాంత నగర్, గుంటూరు. 20563 కె. రవికుమార్, మారుతినగర్, గుంటూరు. 20280 మేదనీ దేవి, తుఫాన్ నగర్, కరీంనగర్. 18495 సి.సుధాకరరెడ్డి, హాకీమ్ పేట, సికిందరాబాదు. 19247 పి. బాబాజీ, జాంద్రపేట, ప్రకాశం జిల్లా. 19287 గాదిరాజు సీతామహాలక్ష్మి,

గాయత్రీ సాధకులు హరిహర బాబా

శతాబ్దం క్రితం ఉత్తర ప్రదేశ్ లోని రామ్ టేకర్ సమీపంలో ఉన్న అడవిలో హరిహర బాబా అనే ప్రసిద్ధ గాయత్రీ సాధకులు ఉండేవారు. ఆయన దర్శనానికి వచ్చేవారిని ఆ అడవిలోని క్రూర జంతువులు బాధించేవి కావు. ఆయన గుహకు నాలుగు మైళ్లవరకూ జలాశయం ఏదీ లేదు. అయినా ఆయన గుహలోని చల్లటి నీళ్లు భిక్షులనూ, పశువులనూ సేద తీర్చేవి. ఆ అడవిలో పండ్ల చెట్లు లేవు. ఆయన పండ్ల ప్రసాదాన్ని అందరికీ ఇచ్చేవారు. ఆయన పలువురు అంధులకు చూపు ఇచ్చారు. కుష్టు రోగులకూడా ఆయన కృపవల్ల ఆరోగ్యవంతులు అయ్యారు. ఆయనను గురువుగా పరిగణించి, గాయత్రీ ఉపాసన జరిపినవారు అసంఖ్యాకులుగా ఉన్నారు.

శ్రీరామనగర్, తాడేపల్లిగూడెం, ప.గో.జిల్లా. 20153 గోసిక వెంకటేశ్వర్లు, ఎల్లెందు, ఖమ్మం జిల్లా. 12679 ఎస్. రమేశ్, ఎల్లెందు, ఖమ్మం జిల్లా. 20154 మాతంగి రాజయ్య, ఎల్లెందు, ఖమ్మం జిల్లా. 12679 ఎస్.రమేశ్, ఎల్లెందు, ఖమ్మం జిల్లా. 12962 ఎమ్. వి. కృష్ణారెడ్డి, కూకట్‌పల్లి, హైదరాబాదు. 19276 ఎస్. నానాజీ రావు, పరశురాముడుపేట, విశాఖపట్టణం. 19407 శర్మ ఎమ్.వి.బి.ఎల్.ఎన్, ఎమ్.వి.వి.పి.కాలనీ, విశాఖపట్టణం. 20456 డి. విజయలక్ష్మి, ఎమ్. ఆర్. పేట, విశాఖపట్టణం. 12925 డి. సుబ్బరాజు, ఎమ్.వి.వి.పి.కాలనీ, విశాఖపట్టణం. 19020 సిహెచ్. కోటేశ్వర రావు, టి.ఆర్.ఎస్.కాంప్లెక్స్, విశాఖపట్టణం. 19970 కె. రామచంద్రారెడ్డి, దుండిగల్, హైదరాబాదు.

★★★

మనిషిలోని సాత్విక చైతన్యాన్ని పెంచుతుంది గాయత్రీ సాధన.

గాయత్రీ తీర్థం, శాంతికుంజ్

గంగానది ఒడిలో, హిమాలయాల నీడలో నిర్మించబడిన గాయత్రీ తీర్థం - శాంతికుంజ్, హరిద్వార్ -ఋషికేశ్ మార్గంలో రైల్వే స్టేషన్ కు ఆరు కిలోమీటర్ల దూరంలో ఉంది. యుగఋషి, తపోనిష్ఠ, పండిత శ్రీరామశర్మ ఆచార్య, మాతా భగవతీ దేవి శర్మల మహత్తర తపో సాధనతో జాగృతమైన ప్రాణ శక్తి కలిగిన ఈ తీర్థం లక్షల, కోట్ల గాయత్రీ సాధకులకు ఆలయం.

1971 లో స్థాపితమైన శాంతికుంజ్ ఒక ఆధ్యాత్మిక శానిటోరియంగా వికసించి చేయబడింది. శరీరాన్ని, మనస్సునూ, అంతఃకరణాన్ని ఆరోగ్యప్రదంగా, సమున్నతంగా చేయడానికి అనుకూలమైన వాతావరణం, మార్గదర్శనం, శక్తి ఇక్కడ పుష్కలంగా లభిస్తాయి.

ఇక్కడ భవ్యమైన గాయత్రీ మాత దేవాలయం, సప్తర్షుల విగ్రహాలు ప్రతిష్ఠించబడ్డాయి. ఒక 'దారి తప్పిన దేవత' మందిరం కూడా ఉంది. గాయత్రీ సాధకులు ఇక్కడ నిర్ణీతమైన తేదీలలో జరిగే సాధనా ప్రధానమైన శిబిరాలలో పాల్గొని, నూతన ప్రేరణలనూ, దివ్యమైన ప్రాణశక్తిని వరాలుగా అందుకుని; తమ కోరికలను తీర్చుకోవడంలో సహాయం పొందుతారు.

1926లో అఖండ దీపం ఇక్కడ స్థాపించబడింది. ఈ అఖండ దీపం సాన్నిధ్యంలో పూజ్య గురుదేవులు పండిత శ్రీరామశర్మ ఆచార్య కఠోర తపస్సు చేసి, దీనిని సువిశాలమైన గాయత్రీ పరివార్ మహత్తర సాఫల్యాలకు మూల శ్రోతస్సుగా చేశారు. దీని సాన్నిధ్యంలో 2400 కోట్లకు మించి గాయత్రీ జపం జరిగింది. దీనిని దర్శించినంత మాత్రాన దివ్య ప్రేరణను, శక్తిని అందరూ పొందుతారు.

అశ్రమంలోని విరాట్ యజ్ఞశాలలలో ప్రతి నిత్యం నియమబద్ధంగా వేలాదిమంది సాధకులు గాయత్రీ యజ్ఞం చేస్తారు. పుంసవనం, నామకరణం, అన్నప్రాశనం, ముండనం, శిఖాస్థాపనం, విద్యారంభం, ఉపనయనం, వివాహం, వానప్రస్థం, శ్రాద్ధకర్మ మున్నగు భారతీయ సంస్కారాలన్నీ ఇక్కడ జరపబడతాయి.

శాంతికుంజ్ లోని భవ్యమైన ఓషధీ ఉద్యానవనంలో 300లకు పైగా దుర్లభమైన, అందరికీ ఉపయోగకరమైన వనోషధుల మొక్కలను పెంచుతున్నారు. ప్రపంచమంతటిలోని ఆయుర్వేద కళాశాలల విద్యార్థులు, శాస్త్రవేత్తలు ఈ ఉద్యానవనాన్ని చూడడానికి వస్తారు. వివిధ గ్రహ నక్షత్రాల కోసం జ్యోతిషశాస్త్ర సమ్మతమైన వివిధములైన దివ్య ఓషధు లుండడం ఈ ఉద్యానవనం విశిష్టత.

వనోషధుల ద్వారా సామాన్య ప్రజలకు చాలా చౌకగా, అందరికీ అందుబాటులో ఉండే, దుష్ప్రభావములు లేని చికిత్సా విధానాన్ని విస్తరింపజేయడానికి ఇక్కడ ఒక కేంద్రం స్థాపించబడింది. పన్నెండు వనోషధులతో ఇక్కడ తయారుచేసిన ప్రజ్ఞాపేయమును టీకి బదులుగా పెద్ద ఎత్తున దేశ విదేశాలలో ప్రజలు వాడుతున్నారు. ఇది ఎందరో వ్యక్తులను దుర్వ్యసనాల నుండి దూరం చేసింది.

విశాలమైన ఇక్కడి భోజనాలయంలో ప్రతిరోజూ అయిదువేలమందికి పైగా దర్శనార్థులు, అనుమతి పొంది వచ్చిన శిక్షార్థులు ఉచితంగా భోజన ప్రసాదాన్ని స్వీకరిస్తున్నారు.

దారిద్ర్యాన్నీ, నిరుద్యోగాన్ని నిర్మూలించడమనే

మనిషిలోని స్థూల తత్వాన్ని తగ్గించి, సూక్ష్మ తత్వాన్ని పెంచుతుంది గాయత్రీ.

ఆర్థిక విప్లవంలో అంతర్భాగంగా - సగటు భారతీయుని స్థాయిలో బతుకుదెరువు సంపాదించడానికై ఇక్కడ స్వావలంబన నేర్పబడుతున్నది. చిన్న కుటీర పరిశ్రమల ద్వారా సంపాదన పొందేందుకై ఇక్కడ ఉచితంగా శిక్షణ ఇస్తున్నారు. ఇక్కడి నిర్మాణాత్మక కార్యక్రమాల విభాగం గ్రామీణాభివృద్ధికి, గోశాలల స్థాపనకూ సంబంధించి సంవత్సరం పొడవునా శిక్షణ ఇస్తోంది. గ్రామ తీర్థ యోజనలో భాగంగా దేశమంతా స్వావలంబనతో కూడిన గ్రామీణ వికాస కేంద్రాలు నిర్మాణం అవుతున్నాయి.

సౌర శక్తిని సమీకరించే ఉపకరణాలు, పవన శక్తిని సమీకరించే ఉపకరణాలు ఇక్కడ స్థాపించబడ్డాయి. వీటి ద్వారా గ్రామీణ రంగంలోని పరిజనులకు ప్రత్యామ్నాయ ఇంధన వనరుల విషయంలో శిక్షణ ఇస్తున్నారు.

జనజాగరణ, జనశిక్షణ అనే ఉద్దేశ్యాలతో ఇక్కడి అత్యాధునిక వీడియో స్టూడియోలో నాటికలు, గీతాలు, అభినయ గీతాలు, చిన్న చిన్న టెలిఫిలిమ్లు, వీడియో పత్రిక (యుగ ప్రవాహం) మున్నగునవి తయారువు తున్నాయి. కేబుల్ నెట్వర్క్ ద్వారా ఇంటింటికి అందించ బడుతున్నాయి.

ఆధ్యాత్మికతలోని నిగూఢమైన సిద్ధాంతాలను సరళంగా వాఖ్యానించడం, వాటిని జీవితంలో ఎలా అమలు పరచాలి, మన చింతనలో, శీలంలో, వ్యవహారణలో ఉత్కృష్టతను నింపుకుని వ్యక్తిత్వాన్ని ప్రభావశాలిగా ఎలా మలచుకోవాలి - అనే విషయాలపై శిక్షణ ఇవ్వడానికై తొమ్మిది రోజుల సంజీవనీ సాధన శిబిరాలు సంవత్సరం పొడవునా ఇక్కడ నిర్వహించ బడుతున్నాయి. ఈ శిబిరాలు ప్రతినెలా 1 నుండి 9,

11 నుండి 19, 21 నుండి 29 తేదీలలో జరుగుతున్నాయి.

ప్రజాసేవకులకు సర్వతోముఖమైన శిక్షణ ఇచ్చి ధార్మిక వ్యవస్థ ద్వారా జన మానసాన్ని సంస్కరించడం ఇక్కడ జరిగే ఒక విశిష్ట కార్యక్రమం. నెలరోజుల పాటు జరిగే యుగశిల్పి శిబిరాలలో 500 కన్న హెచ్చుమంది భావనాశీలురైన కార్యకర్తలు నైతిక, బౌద్ధిక, సామాజిక విప్లవం కొరకు పరిపూర్ణ శిక్షణ పొందడానికి ప్రతి నెలా వస్తారు.

ఐదు రోజుల మౌన అంతః ఊర్జా జాగరణ సత్రము (అంతరిక శక్తిని మేలుకొలిపే శిబిరం) ఇక్కడి విశిష్టత. ఇందులో ప్రతి శిబిరంలోనూ 60 మంది సాధకులు ఉన్నత స్థాయి సాధన జరుపుతారు. ఇవి ఆశ్వుయుజ మాసం నుండి చైత్ర నవరాత్రి వరకు చలికాలంలో జరుగుతాయి.

కేంద్ర, రాష్ట్ర ప్రభుత్వాల అధికారులకు ఇక్కడ ఐదు రోజుల శిబిరాలలో నైతిక, బౌద్ధిక, వ్యక్తిత్వ సంస్కరణ విషయాలలో శిక్షణ ఇవ్వబడుతుంది. ఇంతవరకు 80 వేల మందికి పైగా అధికారులు విలువలపై ఆధారపడిన ఈ శిక్షణ వల్ల ప్రయోజనం పొందారు.

ఇక్కడ హిమాలయుల దివ్య విరాట్ ప్రతిరూపం స్థాపించబడింది. సుమారు అరవై అడుగుల వెడల్పు, 15 అడుగుల ఎత్తు కలిగిన ఈ ప్రతిరూపం ఎదుట కూర్చుని ధ్యానం చేయడం ద్వారా ఒక అలౌకికమైన ఆనందం కలుగుతుంది. ఇక్కడ మల్టీ మీడియా ప్రొజెక్షన్ ద్వారా సాధకులకు అన్ని తీర్థాల విశేషాలు, వాటి చారిత్రక నేపథ్యం చూపబడుతుంది. ప్రక్కనే ఉన్న దేవ సంస్మృతి దిగ్గర్భన్లో మిషన్ ప్రస్తుత స్వరూపం, భవిష్యత్ యోజనల చిత్రణ చేయబడింది.

ఇక్కడ నుండి “అఖండ జ్యోతి” అనే హిందీ మాస

జన్మ జన్మల దుష్ట సంస్కారాలను క్షాళన చేస్తుంది గాయత్రి.

పత్రిక, అఖండ జ్యోతి ఇంగ్లీషు ద్వైమాసిక పత్రిక, గుజరాతీ, మరాఠీ, ఒరియా, బెంగాలీ, తమిళం, తెలుగు భాషలలో యుగశక్తి గాయత్రి, హిందీ, గుజరాతీ భాషలలో ప్రజ్ఞా అభియాన్ పక్ష పత్రిక ప్రచురించబడుతున్నాయి. ఈ పత్రికలన్నింటి మొత్తం పాఠకుల సంఖ్య సుమారు 50 లక్షలు.

గాయత్రీ పరివార్ సంస్థాపకులు పరమపూజ్య గురుదేవులు పండిత శ్రీరామశర్మ ఆచార్య గాయత్రీ మహావిద్య, జీవించే కళ, వ్యక్తి నిర్మాణం, కుటుంబ నిర్మాణం, సమాజ నిర్మాణం వంటి విషయాలపై 3000 లకు పైగా గ్రంథాలు రచించారు. గాయత్రీ తపోభూమి, మధురలోని అఖండ జ్యోతి సంస్థాన్ హిందీలోనూ, పది ఇతర భాషలలోనూ వీటిని ప్రచురించింది. వీరి మొత్తం సాహిత్యాన్ని 108 వాఙ్మయ సంపుటాలుగా ప్రచురించింది. ఈ యుగ సాహిత్యం కోట్లాది వ్యక్తులను ప్రభావితం చేసింది, మార్చింది. గాయత్రీ మహావిజ్ఞాన్ మూడు భాగాలు ప్రజ్ఞా పురాణం నాలుగు ఖండాలు, సమగ్ర ఆర్ష సాహిత్యం, వైజ్ఞానిక అధ్యాత్మవాదంపై రచించబడిన సాహిత్యం ప్రత్యేకంగా ప్రజలను ఆకట్టుకున్నాయి. వేదాలలోని అత్యాధునిక, వైజ్ఞానిక రహస్యాలను వెల్లడించే భాష్యం విద్వాంసులకు గొప్ప ప్రేరణ ఇచ్చింది.

పరమపూజ్య గురుదేవులు పండిత శ్రీరామశర్మ ఆచార్యజీకి 1964లో జరిగిన సర్వమత సభలో నాటి పంజాబు హోంశాఖామంత్రి శ్రీ మోహన్లాల్ శర్మ లైట్ ఆఫ్ ఇండియా బిరుదును, 1976లో నాటి ఉత్తర ప్రదేశ్ గవర్నర్ డా॥ఎన్. చెన్నారెడ్డి గారు సంస్కృత అకాడమీ గౌరవ సభ్యత్వం అందించగా, 29-6-88 న ఉత్తర ప్రదేశ్ ప్రభుత్వం తామ్ర పత్రం, స్వాతంత్ర్య సంగ్రామ సేనాని

సన్మానపత్రం ప్రదానం చేసి గౌరవించింది.

27-6-1991 న నాటి ఉపరాష్ట్రపతి గౌరవనీయులు డా॥శంకరదయాళ్ శర్మజీ పరమపూజ్య గురుదేవుల గౌరవార్థం రూపాయి తపాళా బిళ్లను విడుదల చేశారు.

కేంద్ర వ్యవసాయ శాఖ శాంతికుంజ్ కు “ప్రమాద నివారణ సలహా పరిషత్”లో సభ్యత్వం ఇచ్చింది. భూకంపాలు, ఇతర ప్రకృతి వైపరీత్యాల సందర్భాలలో శాంతికుంజ్ జనశక్తితోను, ధనశక్తితోను సదా సహకరిస్తూ వచ్చింది. కార్గిల్ యుద్ధ సమయంలో గాయత్రీ పరివార్ దేశమంతటినండి రూ. 1.25 కోట్లు సేకరించి జాతీయ రక్షణ నిధికి సమర్పించింది. కచ్, భుజ్లలోని భూకంప బాధితుల పునరావాసం కోసమై గాయత్రీ పరివార్ సుమారు ఐదుకోట్ల రూపాయలు ఖర్చు చేసింది.

వివిధ పార్టీలకూ, మతాలకూ చెందిన మహావ్యక్తులు వివిధ సమయాలలో ఈ ఆశ్రమ సంస్థాపకులను కలుసుకుని వారి మార్గదర్శనం పొందుతూ వచ్చారు. మాననీయ శ్రీఅటల్ బిహార్ వాజ్పాయి, మాజీ రాష్ట్రపతులు శ్రీ శంకరదయాళ్ శర్మ, జ్ఞానీ జైల్ సింగ్లు, రాష్ట్రీయ స్వయంసేవక సంఘం పెద్దలు శ్రీ బాలసాహబ్ దేవరస్, శ్రీ రజ్జు భయ్యూ, శ్రీ సుదర్శన్జీలు, శ్రీ మాధవ్ రావ్ సింధియా, శ్రీ మురళీ మనోహర్ జోషి, శ్రీ చంద్రశేఖర్జీ, గౌరవనీయులు దలై లామా, కంచి కామకోటి పీఠ శంకరాచార్యులు శ్రీ జయేంద్ర సరస్వతి వారిలో ప్రముఖులు.

శాంతికుంజ్ కృషి ఫలితంగా దేశమంతటిలో 4000లకు పైగా భవ్యమైన శక్తి పీఠాలు, ప్రజ్ఞా సంస్థాన్లు నిర్మాణం అయినాయి. ఈ పీఠాల ద్వారా పది లక్షలమంది

గాయత్రీ జపం స్వసంచాలిత ఆధ్యాత్మిక డైనమో.

ప్రజాసేవకులైన కార్యకర్తలు వ్యక్తి వ్యక్తిలో విశ్వాసాన్ని విస్తరించే, నైతిక పునరుద్ధరణ జరిపే కార్యక్రమాలను నిర్వహిస్తున్నారు. ముందు ముందు వీటిని దేవ సంస్కృతి విశ్వవిద్యాలయానికి అనుబంధమైన అభివృద్ధి చేస్తారు.

వ్యక్తి వ్యక్తిలో ఆస్తికతను పెంపొందించడానికీ, మత వ్యవస్థ ద్వారా జన శిక్షణ జరపడానికీ శాంతికుంజ్ నుండి కార్యకర్తల బృందాలు జీవులు, కార్లు, సైకిళ్లతో దేశంలోనూ విదేశాలకూ పంపబడుతున్నాయి.

దేశమంతటా కారాగారాలలో ఖైదీల జీవితాలను సంస్కరించడానికై గాయత్రీ పరివార్ వివిధ కార్యక్రమాలను ఉద్యమ రూపంలో నిర్వహిస్తోంది.

దేవసంస్కృతి దిగ్విజయ మహోద్యమంలో భాగంగా శాంతికుంజ్ దేశ విదేశాలలో 27 అశ్వమేధ మహోద్యమాలు, ఆవల్ ఖేడా హరిద్వార్ లలో రెండు విరాట్ మహోపాఠ్సాహుతి కార్యక్రమాలు నిర్వహించింది. పర్యావరణ పరిరక్షణకు యజ్ఞాలు అత్యంత మహత్తరమైన ప్రక్రియలు. అశ్వమేధ యజ్ఞాల వల్ల వాతావరణ కాలుష్యం తగ్గిందని ఉత్తరప్రదేశ్ కాలుష్య నియంత్రణ బోర్డు సహాయంతో ఎన్విరాన్ మెంటల్ అండ్ టెక్నికల్ కన్సల్టెంట్స్ సంస్థ డైరెక్టరు పరిశోధనలు జరిపినమీదట పేర్కొన్నారు.

జాతియొక్క కుండలినినీ మేలుకొలపడానికై పరమపూజ్య గురుదేవులు యుగసంధి మహాపురశ్చరణను ప్రకటించారు. అందులో అంతర్జాగంగా సుమారు 24 లక్షల మంది సాధకులు ప్రతిరోజూ సుమారు 240 కోట్ల గాయత్రీ మంత్ర మహానుష్ఠానం జరిపారు. దీని ప్రథమ పూర్ణాహుతి 1995 నవంబరు 3 నుండి 7 వరకు పూజ్య గురుదేవుల జన్మస్థలం ఆవల్ ఖేడాలో జరిగింది. అందులో సుమారు 50 లక్షల మంది పరిజనులు పాల్గొన్నారు. రెండవ పూర్ణాహుతి శాంతికుంజ్ లో 2000 సంవత్సరం

నవంబరు 6 నుండి 11 వరకు సృజన సంకల్ప విభూతి మహోద్యమం రూపంలో జరిగింది. అంతకు ముందు 2000 అక్టోబరు 8న న్యూఢిల్లీలోని జవహర్ లాల్ నెహ్రూ స్టేడియంలో విరాట్ విభూతి జ్ఞాన యజ్ఞం జరిగింది.

ఆరోగ్య సేవ తీవ్ర ఉపేక్షకు గురైనాయి. ఈ ఉపేక్షను తొలగించడానికై గాయత్రీ పరివార్ దేశమంతటిలో సంచార గ్రామ చికిత్స సేవను ప్రారంభించింది. ఆగ్రా - ఆవల్ ఖేడాలో దానికి శుభారంభం జరిగింది. దేశమంతటిలో ఇది విస్తరించబడుతున్నది.

దైవీ సత్తా ద్వారా పరోక్షంగా నడిపించబడుతున్న ఈ విరాట్ మిషన్ వ్యవస్థ యావత్తూ లక్షలాది వ్యక్తులు ప్రతిరోజూ ఇస్తూన్న పిడికెడు బియ్యం, ఏబై పైసలు, ఒక గంట సమయం ఆధారంగా గత 60 సంవత్సరాలనుండి నిర్వహించబడుతోంది. నిష్ఠావంతులైన పరిజనులు ప్రతిరోజూ 1 నుండి 4 గంటల సమయం ప్రతినెలా ఒకరోజు ఆదాయం ఈ పుణ్య కార్యం కోసం ఇస్తున్నారు.

శాంతికుంజ్ లో సుమారు వేయిమంది సుశిక్షిత కార్యకర్తలు శాశ్వత ప్రాతిపదికపై కుటుంబ సమేతంగా నివసిస్తున్నారు. తమ నిర్వహణ కోసం వారు సగటు భారతీయ జీవన స్థాయికి అవసరమయ్యే మొత్తాన్ని మాత్రమే సంస్థ నుండి తీసుకుంటున్నారు.

ఈ విధంగా శాంతికుంజ్ నిజమైన యుగతీర్థంగా విలసిల్లుతోంది. ఇక్కడికి వచ్చిన వ్యక్తి కృతకృత్యుడై తిరిగివెళతాడు. ప్రకృతి సౌందర్యంతో, ఆధ్యాత్మిక శక్తితో ప్రాణవంతమైన ఈ వాతావరణంలోనికి మళ్లీ మళ్లీ రావాలని ఉవ్విళ్ళూరుతాడు.

★★★

అంతఃక్షేత్ర సంస్కరణ, సంతులనం, వికాసం సిద్ధిస్తాయి గాయత్రీ ద్వారా.

హిమాలయాలలో తపస్సు చేస్తున్న ఋషి సత్తాల మహాసంకల్పానికి మూర్తి రూపం బ్రహ్మవర్చస్ శోధ సంస్థాన్. అధ్యాత్మ విద్యలో మహావైజ్ఞానికులైన పరమపూజ్య గురుదేవులు ఈ మహా సంస్థ స్థాపనద్వారా అసాధ్యాన్ని సాధ్యంచేసి చూపారు. ఆయన మహాతపస్సునుండి ఆవిర్భవించిన పుష్పం ఇది. దీని స్థాపనలో ఇమిడి ఉన్న ఆధ్యాత్మిక రహస్యాలను పరమపూజ్య గురుదేవులు ఇలా ప్రకటించారు-

‘కణాదుడు, అధర్వణుడువంటి ప్రాచీన మహావైజ్ఞానిక ఋషుల పరంపరలకు బీజారోపణ బ్రహ్మవర్చస్ శోధ సంస్థాన్. నేడు శాస్త్ర విజ్ఞానం భౌతిక జగత్తుకు పరిమితమై ఉంది. ఈ సంస్థద్వారా ఆ విజ్ఞానం చేతనా జగత్తులోని నిగూఢ విషయాలలోనికి ప్రవేశిస్తుంది.’

ఈ అంశాన్ని వారు అఖండజ్యోతి డిసెంబరు 1969 సంచికలో ఇలా వివరించారు-

‘మా భావి తపశ్చర్యకు మరో లక్ష్యం ఉన్నది- ఆధ్యాత్మికతలోని విజ్ఞాన విభాగాన్ని చనిపోయిన, లోపించిన, విన్మరించబడిన పరిస్థితులనుండి వెలికితీయడం; దాని ప్రభావం, ఉపయోగం సామాన్య ప్రజలకు అందేటట్లు చేయడం. ఆస్తిక, ధార్మిక ఆధ్యాత్మిక సిద్ధాంతాలు వాస్తవాలని మనం శాస్త్ర విజ్ఞానం ఆధారంగా నిరూపించడం.

ఈ విధంగా విజ్ఞానం, అధ్యాత్మల సమన్వయం ద్వారా జనమానసానికి మార్గదర్శనం చేయడానికై యుగఋషి పూజ్య గురుదేవులు శోధ సంస్థాన్ ను స్థాపించారు.

శోధ సంస్థాన్ స్వరూపం

శాంతికుంజ్ కు సమీపాన గంగ ఒడ్డున ఉన్న ఈ సంస్థలో నాలుగు విభాగాలు ఉన్నాయి. (1) ఆదిమాత గాయత్రి యొక్క 24 శక్తి ధారల ఆలయం, (2) వైజ్ఞానిక అధ్యాత్మపై పరిశోధనాలయం, (3) రిఫరెన్స్ గ్రంథాల గ్రంథాలయం, (4) సమర్పిత శాస్త్రవేత్తల సముదాయం.

1. భగవతి గాయత్రి 24 శక్తి ధారల ఆలయం

గాయత్రీ మహామంత్రంలోని 24 అక్షరాలలో 24 విధముల మహాసాధనల విధాన - విజ్ఞానం ఇమిడి ఉంది. (1) ఆద్యశక్తి, (2) బ్రాహ్మి, (3) వైష్ణవి, (4) శాంభవి, (5) వేదమాత, (6) దేవమాత, (7) విశ్వమాత, (8) ఋతంభర, (9) మందాకిని, (10) అజప, (11) బుద్ధి, (12) సిద్ధి. ఈ 12 గాయత్రులూ వైదిక సాధనలకు మార్గదర్శనం చేస్తాయి. (1) సావిత్రి, (2) సరస్వతి, (3) లక్ష్మి, (4) దుర్గ, (5) కుండలినీ, (6) ప్రాణాగ్ని, (7) భవాని, (8) భువనేశ్వరి, (9) అన్నపూర్ణ, (10) మహామాయ, (11) పయస్విని, (12) త్రిపుర. ఈ పన్నెండూ గాయత్రి తాంత్రిక సాధనల అధిష్ఠాన దేవతలు.

యుగఋషి పరమపూజ్య గురుదేవులు తమ సాధనా జీవనంలో ఈ 24 శక్తుల పరమ రహస్యాలను తెలుసుకున్నారు. శోధ సంస్థాన్ లో ఈ 24 శక్తుల భవ్య ఆలయాలను వాటిని గురుదేవులు స్వయంగా ప్రతిష్ఠించారు. ప్రతి ఆలయం ఇరువైపులా ఆ మహాశక్తి ఉపాసనకు ప్రయోగించే యంత్ర-మంత్రములు, ప్రయోగ విధి, దాని ఫలశృతి - వీటి సాంకేతిక వివరణ ఇవ్వబడింది.

గాయత్రీ మంత్రానికి దేవత అయిన సవిత సద్విజ్ఞానాన్ని వెలిగించే పరబ్రహ్మ జ్యోతి.

మూర్తి విజ్ఞానం, మంత్రజ్ఞానం, యంత్ర విజ్ఞానముల సిద్ధాంతాల సమగ్ర సమ్మేళనం వీనిలో ఉంది. కనుక - ఈ ఆలయాలన్నీ ఆధ్యాత్మ విద్య జిజ్ఞాసువులకు విశిష్టమైన అనుభూతులను ప్రదానం చేస్తాయి.

2. వైజ్ఞానిక అధ్యాత్మ పరిశోధనాలయం

అత్యాధునిక కంప్యూటర్లతో కూడిన ఉపకరణాలు కలగిన ఈ పరిశోధనాలయంలో ప్రధానంగా మూడు విభాగాలు ఉన్నాయి - (1) యజ్ఞ చికిత్స పరిశోధనాలయం, (2) ఆధ్యాత్మిక సాధనల ఫలితంగా శరీరంపై, ప్రాణంపై, మనస్సుపై, అనగా సంపూర్ణ జీవితంపై, ప్రసరించే ప్రభావాలను కొలిచే పరిశోధనాలయం, (3) వనమూలికల పరిశోధనాలయం. దానికి అనుబంధంగా దుర్లభమైన వనమూలికల ఉద్యానవనం.

మానవ శరీరం చుట్టూ ఉండే కాంతి వలయాన్ని కొలిచే యంత్రాలు, శరీరంలోని జీవశక్తిని, వివిధ రసాయనాలనూ విశ్లేషణ చేసే యంత్రాలు పరిశోధనాలయంలోని ఉపకరణాలలో కొన్ని కంప్యూటర్లు అమర్చబడ్డాయి. వైజ్ఞానిక అధ్యాత్మ అనే విషయంలోని వివిధ అంశాలపై పరిశోధన జరిపే నిపుణులకు ఈ పరిశోధనాలయం ఒక మహాతీర్థం.

3. రిఫరెన్స్ గ్రంథాలయం

ఈ గ్రంథాలయంలో వివిధ మతాలపై సాహిత్యం ఉన్నది. తంత్రం, జ్యోతిషం, పాశ్చాత్య తత్వశాస్త్రం, చరిత్ర, సంస్కృతి. ఆయుర్వేదం, ఆధునిక చికిత్సా విజ్ఞానం, రసాయన శాస్త్రం, భౌతిక విజ్ఞానం, ఖగోళ శాస్త్రం మున్నగు శాస్త్రాలపై సుమారు 50,000 రిఫరెన్స్ పుస్తకాల అమూల్య భాండాగారం ఉన్నది. దుర్లభమైన అనేక తాళపత్ర గ్రంథాలు ఉన్నాయి. 100 ఎన్ సైక్లోపీడియాలు (విశ్వవిజ్ఞాన కోశాలు) ఉన్నాయి. విశ్వవిఖ్యాతి పొందిన 300 వార, పక్ష మాస పత్రికలు 300 ఇక్కడికి వస్తాయి.

4. మనీషులు, శాస్త్ర విజ్ఞాన నిపుణులు

శోధ సంస్థాన్ లో కృషిచేస్తూన్న పరిశోధకులలో మనీషులూ, వైజ్ఞానికులూ ఉన్నారు. మనీషులూ సామాజిక, రాజకీయ, తాత్విక రంగాలలో అధ్యయనం, పరిశోధన జరుపుతున్నారు. వైజ్ఞానికులు యజ్ఞ చికిత్సలో, వనమూలికల గుణాలు, మనిషి వ్యక్తిత్వంపై ఆధ్యాత్మిక సాధనల ప్రభావములపై పరిశోధన జరుపుతున్నారు. వీరు సుమారు 40 మంది ఉన్నారు. వీరంతా ఎమ్. ఎస్. సి, పి. హెచ్.డి, ఎమ్. డి, ఎమ్. ఎస్. మున్నగు ఉన్నత డిగ్రీలు పొందినవారు. వీరంతా వేతనాలు తీసుకుని పనిచేసే ఉద్యోగులు కారు. వీరందరూ గురుదేవుల ఆదర్శాలకు అంకితమైనవారు.

సాధించిన విజయాలు

గత 25 సంవత్సరాలలో సంస్థ సాధించిన ఆ విజయాలలో కొన్ని -

1. సంస్థాన్ నిర్దేశకుని ద్వారా అఖండ జ్యోతి, పది భాషలలో దాని అనువాదాల సంపాదకత్వం.
2. యుగఋషి పూజ్య గురుదేవుల సాహిత్యానికి సంపాదకత్వం. ఆ సాహిత్యాన్ని సమకాలీన పరిస్థితులకు అనుగుణంగా ప్రతిపాదించడం. నూతన సాహిత్య సృజన.
3. భారతీయ విద్యలపై, యుగఋషి గురుదేవుల జీవన దర్శనంపై పి. హెచ్.డి స్థాయికి చెందిన సుమారు 40 పరిశోధక కార్యములకు మార్గదర్శనం.
4. శోధ సంస్థాన్ లోని మనీషులూ, వైజ్ఞానికులూ జాతీయ స్థాయిలో, ప్రపంచ స్థాయిలో జరిగిన 200లకు పైగా పరిశోధన సదస్సులలో పాల్గొనడం.
5. అంతర్జాతీయ స్థాయికి చెందిన పరిశోధన పత్రికలలో ప్రచురించబడిన పరిశోధన కృషి.

నిరాకారమైన 'ప్రజ్ఞ' తత్వానికి సాకార రూపం సవిత.

భవిష్యత్ పథకాలు

శోధన సంస్థాన్ రజత జయంతి సంవత్సరంలో అనేక పథకాలను రూపొందించారు. వానిలో కొన్ని -

1. జాతీయ, అంతర్జాతీయ స్థాయిలలో పరిశోధన సదస్సుల ఏర్పాటు.
2. మానవ జీవనంలోని కుటుంబ, సామాజిక, ఇతర జటిల సమస్యలకు ఆధ్యాత్మిక పరిష్కారాలను అన్వేషించే పరిశోధన పథకాల రూపకల్పన, అమలు. మొత్తం దేశంలోని పరిశోధన పథకాలకు మార్గదర్శనం.
3. ప్రాచీన శాస్త్రాలలోని వైజ్ఞానిక అంశాలపై పరిశోధన.
4. హఠయోగం, రాజయోగం, లయయోగం, మంత్రయోగములపై పరిశోధన పథకాల నిర్వహణ.
5. వివిధ వ్యక్తిత్వ సమస్యలకు ఆధ్యాత్మిక పరిష్కారాలను అన్వేషించే పరిశోధన పథకాల నిర్వహణ.
6. జీవన సరళినుండి ఉత్పన్నమయే రోగములపై పరిశోధన. వాటికి సులభములు, సర్వజనీనములు అయిన చికిత్సలను కనుగొనడం, ప్రసారం చేయడం.
7. అతీంద్రియ శక్తుల జాగరణపై, అతిమానస శక్తుల వికాసంపై విశిష్ట పరిశోధన.
8. యజ్ఞ చికిత్సలో కొత్త కోణముల వికాసం.
9. ఆయుర్వేదంపై పరిశోధనను వేగవంతం చేయడం.
10. రజత జయంతి సంవత్సరంలో విశిష్ట శోధ సంసద్ (రిసెర్చ్ ఫౌండేషన్)ను ఏర్పరచడం.

పానీవాలా మహారాజ్ గాయత్రీ ఉపాసన

జీవరామ్ వ్యాస్ పానీవాలా మహారాజ్ గా ప్రఖ్యాతి పొందారు. మహారాష్ట్రలోని జలగావ్ లో జన్మించిన శ్రీ జీవరామ్ బాల్యదశనుండి గాయత్రీ ఉపాసకులు. సాధనలో ఆయన తమ హృదయంలో దివ్య ప్రకాశాన్ని దర్శించారు. తమకు లభించిన పరోక్ష దర్శన సామర్థ్యాన్ని లోక కల్యాణం కోసం వినియోగించ వలసిందిగా ఆయనకు ప్రేరణ అందింది.

ఆయన తమ దివ్య దృష్టితో భూగర్భంలో దిగి ఉన్న జలాన్ని చూచేవారు. ఎక్కడ బావి త్రవ్వాలో చెప్పేవారు. నీళ్లు లేవని తాము నిర్ణయించిన ఎనిమిది స్థలాలలో పానీవాలా మహారాజ్ నీటిని కనుగొన్నారని ఛరీదాబాద్ జలవిభాగంలోని వైజ్ఞానికులు ప్రకటించారు. ఇలా భూగర్భంలోని జలాన్ని కనుగొన్నందుకు సౌరాష్ట్ర ప్రజలు ఆయనకు ఎంతగానో ఋణవడి ఉన్నారు. వాస్తవానికి మానవాళికి ఉపయోగపడినప్పుడే సాధన సార్థకం, ఫలవంతం అవుతుంది.

11. పరమపూజ్య గురుదేవుల శతజయంతి సంవత్సరం (20-11-2012) వరకు ప్రతి సంవత్సరం ఒక 'శోధ మహాకుంభ' (పరిశోధన మహోత్సవం) ఏర్పాటు చేయడం.

★★★

స్పష్టి రహస్యం కూర్చబడి ఉంది గాయత్రీ మంత్రంలో.

దేవసంస్కృతి విశ్వవిద్యాలయం

ప్రస్తావన

గత కొన్ని శతాబ్దాలలో ప్రపంచంలో, భారత్ లో సాంస్కృతిక, రాజకీయ, ఆర్థిక రంగాలలో ఎన్నో మహత్తర పరివర్తనలు సంభవించాయి. భారత్ కు రాజకీయంగా స్వరాజ్యం లభించినప్పటికీ, రామరాజ్య స్థాపన లక్ష్యం నెరవేరలేదు. కనుక, యుగఋషి పండిత శ్రీరామశర్మ ఆచార్య ప్రశాంతమైన, ఒక సాంస్కృతిక, నైతిక, ఆధ్యాత్మిక, సామాజిక, ఆర్థిక మహోద్యమాన్ని ప్రారంభించారు.

ఆ మహోద్యమం నేడు యుగ నిర్మాణ యోజనగా, భావ విప్లవంగా, ప్రజ్ఞా అభియానంగా స్థిరపడి ప్రసిద్ధి పొందింది. మానవాళిలో దైవత్వాన్నీ, భువిలో దివిసీ సంస్థాపన చేయడం దాని లక్ష్యం. అందుకు అనుగుణంగా మనిషిలో సత్యం, న్యాయం, ప్రామాణికత, ఏకత్వం, సమానత్వం, అంకిత భావం మున్నగు దైవీగుణాలు పెంపొందించడానికీ, ఉన్నత ఆదర్శాలు, మొక్కపోని సౌశీల్యం, పవిత్ర భావన, ఉదాత్త ఆచరణ మున్నగు దైవీ గుణాలు సామాజిక జీవనాన్ని సుసంపన్నం చేయడానికీ ఆచార్యశ్రీ మానవ నిర్మాణ మహాయజ్ఞానికి శ్రీకారం చుట్టారు.

సమాధి చేతనలో కన్న కల

యుగఋషి దాదాపు అయిదు దశాబ్దాల పూర్వం సమాధి చేతనలో దేవ సంస్కృతి విశ్వవిద్యాలయం గురించి కల కన్నారు. ఆయన దాన్ని గురించి ఇలా ప్రకటించారు-

“విశ్వవిద్యాలయం నదా నవజీవనాన్ని పూరిస్తుంది, కొత్త యుగాన్ని మలచుతుంది. మానవాళిలో మహా పరివర్తన, మనిషి వ్యక్తిత్వంలో దైవీ గుణాల

నిర్మాణం-ఇవి విశ్వవిద్యాలయంలోనే జరిగాయి.

“ఆ విశ్వవిద్యాలయాలు లేత మనసులలో నిజమైన జ్ఞానాన్ని పూరించేవి. వారికి దైవీ గుణాలను ప్రసాదించేవి. అవి ఎందరెందరో మహానీయులను, ప్రతిభామూర్తులను, మహితాత్ములను, వదాన్యులను ప్రపంచ ప్రఖ్యాతి పొందిన విశ్వమానవులను నిర్మాణం చేశాయి. నలంద, తక్షశిలలలాంటి విశ్వవిద్యాలయాన్ని స్థాపించాలన్నది నా స్వప్నం. ఆ విశ్వవిద్యాలయంలో మనిషికి దివ్యత్వాన్ని ప్రసాదించే నైతిక జీవన విధానాలను బోధించాలి. వేద ఋషులూ, మునులూ, ద్రష్టలూ తమ దివ్య దృష్టితో, తమ తపశ్శక్తితో, తమ ఆధ్యాత్మిక దర్శనంతో సంస్థాపన చేసిన దేవ సంస్కృతిని ఆ విశ్వవిద్యాలయం పునరుద్ధరించాలి.”

యుగఋషి కన్న కలను పండించాలని శాంతికుంజ్ ఒక చరిత్రాత్మక నిర్ణయం తీసుకున్నది. విశ్వవిద్యాలయం కోసమై సప్త ఋషుల తపోభూమి అయిన దివ్యస్థలాన్ని కొనుగోలు చేశారు. హిమాలయాలలోని శివాలిన్ కొండల అంచున, పవిత్ర గంగా మాత ఒడ్డున, ప్రకృతి మాత ఒడిలో, శాంతికుంజ్ హరిద్వార్ సమీపంలో ఉన్న అందాలు చిందే 10 లక్షల చదరపు అడుగుల అద్భుత స్థలం అది. 23-5-1999న భూమి పూజ జరిగింది. స్వామి కళ్యాణ్ దేవ్ జీ, స్వామి సత్యమిత్రానందజీ, స్వామి అవధేశానంద గిరి, ముని చిదానందజీ, పలువురు సాధు సంఠలు, రాజనీతివేత్తలు, విద్యావేత్తలు ఉత్సవానికి విచ్చేశారు.

గాయత్రీ మంత్రం ద్వారా బ్రహ్మర్షి విశ్వామిత్రుడు నూతన సృష్టి చేశారు.

ఆశయాదర్శాలు

దేవ సంస్కృతి అధ్యయనం, ప్రసారం.

మతం, దర్శనం, సంస్కృతి మున్నగు దేవ సంస్కృతి జ్ఞాన ధారలపై ఆధారితమైన పాఠ్య ప్రణాళికల ప్రకారం శిక్షణ. ఆయా జ్ఞాన ధారలను ఆధునిక యుగానికి అన్వయించడంపై పరిశోధన.

జ్యోతిషం, ఆయుర్వేదం, మంత్ర విజ్ఞానం, యోగ విజ్ఞానం, మనో విజ్ఞానం మున్నగు దేవ సంస్కృతిపై ఆధారితమైన విజ్ఞాన ధారలలో శిక్షణ. ఆధునిక వైజ్ఞానిక నేపథ్యంలో ఆ ధారలలోని సమకాలీన అంశములపై పరిశోధన.

గురుదేవుల పండిత శ్రీరామశర్మ ఆచార్యజీ భావాలపై ఆధారితమైన నూతన సామాజిక వ్యవస్థ నిర్మాణంకోసమై పాఠ్యక్రమాల రూపకల్పన, వాటిపై శిక్షణ, పరిశోధన.

విలక్షణత

దేవ సంస్కృతి విశ్వవిద్యాలయం ప్రపంచంలోని ఇతర విశ్వవిద్యాలయాలకన్న మౌలికంగా విభిన్నమైనది. ఇతర విశ్వవిద్యాలయాల లక్ష్యాలూ, కార్యకలాపాలూ సాధారణంగా శిక్షణ పరిధిలో ఉంటాయి. దేవసంస్కృతి విశ్వవిద్యాలయం లక్ష్యాలూ, కార్యకలాపాలలో శిక్షణతోపాటు ఆధ్యాత్మిక, సాంస్కృతిక, సామాజిక అంశాలు సమ్మిళితమై ఉన్నాయి. ఇక్కడ గరపబడే శిక్షణ సాధనగా పరిణతి చెందుతుంది. ఈ విద్యా సాధనద్వారా విద్యార్థినీ విద్యార్థులలోని అంతరిక దివ్యత్వాన్నీ అంతర్గత శక్తులనూ వెలికితీస్తారు, వాటిని సృజనాత్మకంగా మలచుతారు.

విశిష్ట లక్షణాలు

1. యుగం విసురుతున్న సవాళ్ళను ఎదుర్కొనే నిబద్ధత - పర్యావరణ సంక్షోభం, శారీరిక మానసిక ఆరోగ్య సమస్యలు, సభ్యతలమధ్య సమన్వయ లోపం, సాంస్కృతిక సంక్షోభం, వేర్పాటువాదం, ఉగ్రవాదం నేడు మానవాళిని పట్టి పీడిస్తున్నాయి. దేవసంస్కృతి విశ్వవిద్యాలయంలోని పాఠ్యప్రణాళిక, పరిశోధన యోజనలు ఈ సవాళ్ళను సూటిగా ఎదుర్కొనే సాహసం చేస్తున్నాయి. ఇక్కడి విద్యార్థినీ విద్యార్థులు, ఆచార్యులు కలసికట్టుగా పనిచేసి, తమ విద్యా సాధన ద్వారా, తమ సేవా భావం ద్వారా యుగ సమస్యలకు సార్థకమైన వ రిష్కారాలను కనుగొంటున్నారు. ఈ సమైక్య కృషి ఫలితాలు సమాజానికి అందుతున్నాయి. ప్రజల ప్రశంసలు అందుకుంటున్నాయి.

2. ఋషి పరంపరకు నవజీవనం - ఋషులు స్థాపించిన విశ్వవిద్యాలయాలు ప్రాచీన భారతంలో దేవసంస్కృతికి కేంద్రాలుగా విలసిల్లాయి. ఆ కేంద్రాల నుండే సాంస్కృతిక చైతన్యం విశ్వమంతటా విస్తరించింది. అగస్త్యుడు, కణ్వుడు, జాబాలి, పరశురాముడు, వాల్మీకి, భారద్వాజుడు, వశిష్ఠుడు, వామదేవుడు, విశ్వామిత్రుడు, వ్యాసుడు, శౌనకుడు, సాందీపని అలాంటి కేంద్రాలను స్థాపించిన మహర్షులలో ప్రసిద్ధులు. ఆ విశ్వ విద్యాలయాలలో ఆచార్యులూ, శిష్యులూ మన సంస్కృతికీ, జీవన మూల్యాలకూ సమర్పితమైన జీవితాలు గడిపేవారు. వారి విద్యా సాధన ద్వారా ఆవిర్భవించిన ప్రాణ శక్తి సంస్కృతికి జీవం పోసింది. దేవత్వాన్ని వికసినంపజేసింది. ఆ మహర్షుల పరంపరకు నవజీవనాన్ని కల్పించే సత్ సాధనం దేవసంస్కృతి విశ్వవిద్యాలయం.

నవయుగ రాజ్యాంగం, ధర్మ శాస్త్రం ఇమిడి ఉన్నాయి గాయత్రిలో.

3. సాధనాపూరిత జీవన విధానం - విద్యార్థులకు ఉపయుక్తమైన సాధనాపూరిత జీవన విధానాన్ని ఇక్కడ ప్రత్యేకంగా రూపొందించారు. ఆ విధానాన్ని అనుసరించడంద్వారా వారు తమ జీవితాలలో అంతర్గతంగా ఉన్న దివ్యత్వాలకు రూపురేఖలు దిద్దగలుగుతారు.

4. ఆధ్యాత్మిక, సాంస్కృతిక మహోద్యమం- దేవసంస్కృతి విశ్వవిద్యాలయం ఒక ఆధ్యాత్మిక, సాంస్కృతిక మహోద్యమం. వ్యక్తి నిర్మాణం, కుటుంబ నిర్మాణం, సమాజ నిర్మాణం దీని లక్ష్యములు. ఆధ్యాత్మిక, సాంస్కృతిక జీవన మూల్యాల శిక్షణ, పరిశోధన, ప్రసారం ఈ లక్ష్యమును చేరుకునేందుకు సాధనాలు. విశాల విశ్వం ఈ మహోద్యమానికి కార్యరంగం.

కోర్సులు

విశ్వవిద్యాలయంలో దిగువ కోర్సులు ఉన్నాయి-

1. భారతీయ సంస్కృతి - ఎమ్.ఏ
2. మానవీయ చేతన, యోగ విజ్ఞానం- ఎమ్.ఏ/ఎమ్.ఎస్.సి
3. మానవీయ చేతన, యోగ విజ్ఞానం- పి.జి. డిప్లొమా
4. యోగ విజ్ఞానం- సర్టిఫికేట్ కోర్సు
5. మత విజ్ఞానం- సర్టిఫికేట్ కోర్సు
6. సమగ్ర ఆరోగ్య యాజమాన్యం- సర్టిఫికేట్ కోర్సు
7. వైజ్ఞానిక మనోవిజ్ఞానం- ఎమ్.ఎ, ఎమ్.ఎస్.సి
8. గ్రామీణ యాజమాన్యం- సర్టిఫికేట్ కోర్సు
9. బయోఇన్ఫర్మేటిక్స్- పి.జి. డిప్లొమా
10. బయో-మెడికల్ సిస్టమ్స్-పి.జి. డిప్లొమా
11. ప్రొఫిషియన్సీ ఇన్ ఇంగ్లీష్-పి.జి. డిప్లొమా

ఆర్థిక వనరులు

దేవసంస్కృతి విశ్వవిద్యాలయం ప్రభుత్వంనుండి కాని, విశ్వవిద్యాలయాల గ్రాంట్ల సంఘంవంటి ఇతర సంస్థల నుండి కాని ఏవిధమైన ఆర్థిక సహాయమూ తీసుకోదు. శాంతికుంజ్, హరిద్వార్ లోని శ్రీవేదమాత గాయత్రి ట్రస్టు ఆర్థిక సహాయంతో ఇది నడుస్తోంది.

విద్యార్థులనుండి ట్యూషన్ ఫీ తీసుకోరు. వసతి, విద్యుచ్ఛక్తి, గ్రంథాలయం, పరిశోధనాలయం, అధ్యయన పర్యటన, నివేదిక తయారీవంటివాటి కోసం విద్యార్థులు కనీస ఖర్చు భరిస్తారు.

శ్రీవేదమాత గాయత్రి ట్రస్ట్ కు ఇచ్చే విరాళాలకు నూరుశాతం ఆదాయపు పన్ను మినహాయింపు ఉంది. గాయత్రీ పరివార్ పరిజనులు, దేవసంస్కృతిని అభిమానించే వ్యక్తులు తమ హృదయపూర్వక సమర్థన అందిస్తారనే సంపూర్ణ విశ్వాసంతో రూ. 200 కోట్ల దేవసంస్కృతి విశ్వవిద్యాలయ బృహత్ పథకం అమలు జరుగుతోంది.

భావి పథకాలు

1. శిక్షా విభాగం: అధ్యాపకుల కోసం విలువలపై ఆధారపడిన కోర్సులు.
2. స్వాస్థ్య విభాగం: ఆయుర్వేదంలో బోధన, పరిశోధన, విస్తరణ.
3. సాధన విభాగం: ఆధ్యాత్మిక విజ్ఞానంలో బోధన, పరిశోధన, వికాసం, ఆధ్యాత్మిక నాయకులకు శిక్షణ.
4. సావలంబన విభాగం: స్వయం ఉపాధి అవకాశాలను పెంచడానికై గ్రామీణ ప్రజలకోసం స్థానిక వనరులపై ఆధారపడిన కుటీర పరిశ్రమలలో శిక్షణ, పరిశోధన.

విశ్వవిద్యాలయం కులాధిపతి (చాన్సలర్) డాక్టర్ ప్రణవ్ పండ్యా, వైస్ చాన్సలర్ డాక్టర్ ఎస్.పి. మిశ్ర.



గాయత్రీ సాధనవల్ల తపోవనంగా మారుతుంది గృహం.